

உங்கள் செலவுகள் கேட்கு!!!

ஆசிரியர்

டாக்டர் கிளிபோர்டு குமார்

எண்.4, முதல் குறுக்குத் தெரு, வ.உ.சி. நகர்,
அண்ணா நகர், சென்னை - 600 102.
(போன்: 044 - 26630237)

ஆசிரியர்

எஸ். தாயப்பன்

நன்கொடை விலை : ரூ.10/-

உங்கள் செவிகள் கேட்க...

- நவம்பர் 2015 - 5,000 பிரதிகள்

பதிப்பாசிரியரின் பிற நூல்கள்

	On Circulation	Rs.
1. என் அழகையும் ஆனந்தப் புதுவாழ்வும் (தமிழ்)	3,40,000	10/-
2. என் அழகையும் ஆனந்தப் புதுவாழ்வும் (கன்னடம்)	65,000	10/-
3. என் அழகையும் ஆனந்தப் புதுவாழ்வும் (மலையாளம்)	40,000	10/-
4. என் அழகையும் ஆனந்தப் புதுவாழ்வும் (தெலுங்கு)	10,000	10/-
5. என் அழகையும் ஆனந்தப் புதுவாழ்வும் (ஹிந்தி)	15,000	10/-
6. என் அழகையும் ஆனந்தப் புதுவாழ்வும் (ஒடிசா)	6,000	10/-
7. My Cry & Joyful Life (English)	75,000	10/-
8. சித்தர்கள் கண்ட மெய்ப்பொருள்	1,10,000	10/-
9. பாவத்தின் சம்பளம் நரகம் (தமிழ், கன்னடம்)	1,20,000	10/-
10. இயேசு கிறிஸ்து உங்களோடு பேசுகிறார்	50,000	10/-
11. என் ஊழியக்காரனே?	20,000	10/-
12. இந்தியாவுக்கு இயேசு தேவை, ஏன்?	40,000	10/-
13. சைவமும் வைணவமும் கிறிஸ்தவமே!	40,000	10/-
14. நீங்களே எனக்கு சாட்சிகள்	20,000	10/-
15. உண்மையான கடவுள் யார்?	25,000	10/-
16. அற்புத சுகமளிக்கும் வைதீஸ்வரர் இயேசு	20,000	10/-
17. இந்தியாவில் ஏன் சவிசேஷம் முழுமையாகப் பரவவில்லை?	15,000	10/-
18. கத்தோலிக்கர்களின் கனிவான கவனத்திற்கு (பாகம் 1)	15,000	10/-
19. கத்தோலிக்கர்களின் கனிவான கவனத்திற்கு (பாகம் 2)	15,000	10/-
20. நிறைவேறிய தீர்க்கதரிசனங்கள் (பாகம் 1)	20,000	10/-
21. நிறைவேறிய தீர்க்க தரிசனங்கள் (பாகம் 2)	20,000	10/-
22. நிறைவேறிய தீர்க்க தரிசனங்கள் (பாகம் 3)	5,000	10/-
23. கிறிஸ்துவை எதிர்ப்பதின் விளைவு (தமிழ், கன்னடம்)	10,000	10/-
24. திருக்குறள் கூறும் இரட்சிப்பின் நற்செய்தி - டாக்டர் கிறிஸ்டோபர்	15,000	10/-
25. இந்தியா ஒரு கிறிஸ்தவ நாடு - டாக்டர் சுந்தர் ஏசுவடியான்	10,000	10/-
26. பாவப்பரிகாரியின் பங்கமில்லா அங்கங்கள் (பாகம் 1)	5,000	10/-
27. பாவப்பரிகாரியின் பங்கமில்லா அங்கங்கள் (பாகம் 2)	5,000	10/-
28. பரலோகம் செல்ல எளிதான வழி (சவிசேஷத்தை அறிவிக்கும் முறை)	5,000	10/-
29. அரிய வேதம் அறிய வேண்டிய வேதம்	10,000	10/-
30. இந்திய வேதங்களில் இயேசு கிறிஸ்து (பாகம் 1)	10,000	10/-
31. இந்திய வேதங்களில் இயேசு கிறிஸ்து (பாகம் 2)	10,000	10/-
32. விவிலியமும் விஞ்ஞானமும்	10,000	10/-
33. கிறிஸ்துவத்தைக் குறித்து இந்துக்களின் பொதுவான கேள்வியும், அதற்குரிய பதிலும் (பாகம் 1)	10,000	10/-
34. கிறிஸ்துவத்தைக் குறித்து இந்துக்களின் பொதுவான கேள்வியும் அதற்குரிய பதிலும் (பாகம் 2)	10,000	10/-
35. ஜெகோவா விடனஸின் உபதேசமும் அதற்கு பைபிளின் பதிலும் கேள்வியும் (பாகம் 1)	5,000	10/-

36. ஜெகோவா விட்னஸின் உபதேசமும் அதற்கு பைபிளின் பதிலும் கேள்வியும் (பாகம் 2)	5,000	10/-
37. ஜெகோவா விட்னஸின் உபதேசமும் அதற்கு பைபிளின் பதிலும் கேள்வியும் (பாகம் 3)	5,000	10/-
38. ஜெகோவா சாட்சிக்கு சத்தியத்தை அறிவிப்பது எப்படி (பாகம் 1)	5,000	10/-
39. ஜெகோவா சாட்சிக்கு சத்தியத்தை அறிவிப்பது எப்படி (பாகம் 2)	5,000	10/-
40. சிலை வணக்கம் சின்னாபின்னப்படுத்தியதே	5,000	10/-
41. கிறிஸ்தவர்களை எதிர்ப்பதின் விளைவு	5,000	10/-
42. தெய்வீக சுகம் உண்டா? - எபி சுந்தர்ராஜ்	10,000	10/-
43. கிறிஸ்துவின் இரண்டாம் வருகை - சிஸ்டர் மரியா	10,000	10/-
44. VCD என் அழகையும் ஆனந்த புதுவாழ்வும் (தமிழ்)	3,60,000	10/-
45. VCD என் அழகையும் ஆனந்த புதுவாழ்வும் (கன்னடம்)	60,000	10/-
46. VCD என் அழகையும் ஆனந்த புதுவாழ்வும் (ஹிந்தி)	30,000	10/-
47. VCD என் அழகையும் ஆனந்த புதுவாழ்வும் (மலையாளம்)	10,000	10/-
48. VCD எழுந்து காட்டுவோம் (தமிழ்)	20,000	10/-
49. VCD முக்திக்கு வழி கிறிஸ்தவமே (தமிழ்)	15,000	10/-
50. VCD கதாகாலட்சேபம் (தமிழ்)	20,000	10/-
51. VCD தேசம் சந்திக்கப்படனுமே கர்த்தாவே	10,000	10/-
52. தமசோம் ஜோதிர்கமய	5,000	10/-
53. வேதமா? விஞ்ஞானமா? - Rev. பால்ராஜ்துரை	5,000	10/-
54. மனிதனே நீ யார்? - Rev. பால்ராஜ்துரை	5,000	10/-
55. சீரழிய சினிமா பாருங்கள் - Rev. பால்ராஜ்துரை	5,000	10/-
56. தெய்வத்தை தேடுவோம் வாருங்கள் - Rev. பால்ராஜ்துரை	5,000	10/-
57. இந்து மதம், இந்திய மதமா? - உறையூர் வளவன்	5,000	10/-
58. ஆரோக்கிய வாழ்வுக்கு ஒரு தெய்வீக அழைப்பு	5,000	10/-
59. இராம ஜென்ம பூமி- உறையூர் வளவன்	5,000	5/-
60. மதமாற்றமல்ல, மனமாற்றமே தேவை - R. ஸ்டான்லி	5,000	5/-
61. மனமாற்றத்தை பெருக்குவது எப்படி? - Rs. ஸ்டான்லி	5,000	5/-
62. வாழ்க்கையைவளப்படுத்தும் வார்த்தைகள்	5,000	5/-
63. நாலு வேதங்களின் நாயகர் இயேசு	10,000	5/-
64. ஓர் அவசர அறைகூவல்	10,000	5/-
65. கர்நாடகாவிற்காக கதறி அழும் கல்வாரி ஐக்கிய ஜெபக் குழுவும் இராணுவ சகோதரர்களும் (தமிழ், கன்னடம்)	5,000	5/-
66. திரித்துவம் - பாஸ்டர் சாலமோன் ராஜா	5,000	5/-
67. இஸ்லாமியர்களின் கேள்விகளுக்குப் பதில் - சாலமோன் ராஜா	5,000	5/-
68. இந்திய ஊழிய உயர்வுக்கு ஒரு புதிய பார்வை	5,000	5/-
69. ஆனந்த புதுவாழ்வு கண்டேன்	30,000	5/-
70. நித்யஜீவன் தரும் நிகரில்லா இயேசு		5/-
71. இது உங்கள் உயிர் காக்கும் முயற்சி - சாந்திதேவி	10,000	2.50
72. மோட்ச வாழ்வுக்கு வழி - சாந்திதேவி	5,000	2.50
73. DVD ஆனந்த புதுவாழ்வு (Telefilm)	2,000	100
74. DVD அமாவாசை (Telefilm)	2,000	100

இந்த நூல் மற்றும் விசிட் கிடைக்கும் முகவரி

எஸ்.தாயப்பன்

12, ஜி.டி.நாயுடு தெரு, பாலாஜி அவென்யூ -1,

சேலையூர் பேபாஸ்ட், சென்னை - 600 073.

தொலைபேசி: 044-22234256. மின்னஞ்சல்: sakthiprabha@yahoo.com

நூலை அனுப்ப சில விதிகள்:

ஒவ்வொரு நூலுக்கும், விசிட் கிடைக்கும் நன்கொடை ரூ.10/- + தபால் செலவு ரூ.1. M.O., D.D. அனுப்பி பெற்றுக் கொள்ளலாம். உங்கள் முகவரியை M.O பாரத்தின் அடியில் உள்ள தகவல் பகுதியில் வெளிவாக, பின்கோடு நம்பருடன் எழுதி அனுப்புகள். உங்கள் தொலைபேசி, செல்போன் எண்களை கண்டிப்பாக எழுதவும். செக் பெற்றுக் கொள்ளப்பட மாட்டாது. MO, DD பெற்றுக் கொண்ட பிறகே நூல்கள் அனுப்பி வைக்கப்படும்.

விசிட் அனுப்ப தபால் செலவு மட்டும்: கொரியரில் பதிவு பார்க்கலில் அனுப்ப (தமிழ்நாட்டிற்குள்) 1 முதல் 15 விசிட் வரை அனுப்ப ரூ.50/-, 16 முதல் 25 விசிட் அனுப்ப ரூ.60/-

100 விசிட் மேல் மற்றும் அதிக புத்தகம் வேண்டுமானால், அவைகள் கே.பி.என். பார்க்கல் சர்வீஸ் மூலம் வெளியூர்களுக்கு அனுப்பி வைக்கப்படும்.

‘வாழ்க்கையை வளப்படுத்தும் வார்த்தைகள்’

கர்த்தர் இந்த அடிமையைக் கொண்டு ஆசிரியராகவும், பதிப்பாசிரியராகவும் வெளியிட்ட புத்தகங்கள், விசிட் மற்றும் டிவிட்கள் ஒவ்வொன்றிலும் எதைக் குறித்து எழுதப்பட்டிருக்கிறது என்பதை வாசகர்கள் அறிந்து, தேவையான புத்தகம், சீட்களைக் கேட்டுப் பெற்றுக் கொள்வதற்கு ஏதுவாக, ‘வாழ்க்கையை வளப்படுத்தும் வார்த்தைகள்’ என்னும் ஒரு நூலும் வெளியிட்டு இருக்கிறேன். ஆண்டவருடைய வருகைக்கு நீங்கள் ஆயத்தமாக, மற்றவர்களையும் ஆயத்தப்படுத்த, ஆதாயப்படுத்த ஆவிக்குரிய புத்தகங்களை தேர்வு செய்ய இந்த நூல் உங்களுக்கு உதவும்.

- எஸ்.தாயப்பன்

நன்கொடை - ரூ.5/-

அறிமுக உரை

‘நான் இப்பொழுது சொல்லும் வார்த்தைகள் எழுதப் பட்டால் நலமாயிருக்கும். அவைகள் ஒரு புத்தகத்தில் வரையப்பட்டு அல்லது என்றைக்கும் நிலைக்க அவைகள் கருங்கல்லிலே உளிவெட்டாகவும், ஈய எழுத்தாகப் பதிந்தால் நலமாயிருக்கும்’ என்று அங்கலாய்த்தார் யோபு பக்தன் - (யோபு 19:23, 24).

தேவனுடைய பிள்ளைகளுடைய வார்த்தைகள் எழுதப்பட வேண்டும். கர்த்தர் செய்த நன்மைகளைப் பற்றிய சாட்சிகள் எழுதப்பட வேண்டும். ஆவிக்குரிய அனுபவங்கள் எழுதப்பட வேண்டும். அது வருங்கால சந்ததியினருக்கு வழிகாட்டியாகவும், விசுவாசத்தை அனல் மூட்டி எழுப்புகிறதாகவும் அமையும்.

டாக்டர் கிளிபோர்டு குமார் அவர்கள் எழுதிய ‘உங்கள் செவிகள் கேட்க’ என்ற வல்லமையான புத்தகத்தை உங்களுக்கு அறிமுகப்படுத்துவதில் மகிழ்ச்சியடைகிறேன்.

என்னுடைய ஊழியத்தின் ஆரம்ப நாட்களிலிருந்து டாக்டர் கிளிபோர்டு குமார் அவர்கள் மூலமாக கர்த்தர் செய்து வருகிற எண்ணில்லாத அற்புதங்களை நேரில் கண்ணாரக் கண்டும், செவிகளால் கேட்டும் கர்த்தரைத் துதித்திருக்கிறேன்.

விசுவாசம் கேள்வியினால் வரும். கேள்வி தேவனுடைய வசனத்தினால் வரும் - (ரோமர் 10:17). உங்களுடைய உள்ளத்தில் விசுவாசம் வரும்படியாகவும், நீங்கள் வசனத்தினால் பெலனடையும் படியாகவும் இந்தப் புத்தகத்தை சந்தோஷத்தோடு உங்களுக்கு அறிமுகம் செய்கிறேன்.

டாக்டர் கிளிபோர்டு குமார் அவர்களுக்காகவும், அவர்களுடைய ஊழியங்களுக்காகவும் ஒவ்வொரு நாளும் ஜெபியுங்கள். உங்களுடைய உதாரத்துவமான காணிக்கைகளால் அவர்களுடைய ஊழியத்தை தாங்குங்கள். இந்த புத்தகத்தையும் அநேருக்கு அறிமுகம் செய்து வையுங்கள். கர்த்தர் உங்களை ஆசீர்வதிப்பாராக!

ஜெ. சாம் ஜெபத்துரை

பொருளடக்கம்

எண்.	பக்கம்
1. உங்களின் செவிகள் கேட்க	9
2. வேதத்தின் மகத்துவங்கள்	13
3. இருதயத்தில் சுத்தமுள்ளவர்கள்	17
4. உனக்கு விரோதமான ஆயுதங்கள்	22
5. விசுவாசத்தை வர்த்திக்கப் பண்ணும் கர்த்தாவே	29
6. கீழ்ப்படியுங்கள் - எதிர்த்து நில்லுங்கள்	35
7. தேவனை வஞ்சிக்கலாமா?	41
8. அந்நியநுகத்தில் பிணைக்கப்படாதே!	46
9. அற்புதங்கள் எங்கே..?	51
10. தேவாலயத்திலே.....!	59
11. உன் வேதனை நீங்கட்டும்	65
12. கர்த்தர் வெறுக்கும் காரியங்கள்!	69
13. இன்றும் தப்புவிக்கிறார்	72
14. ஒன்பதுபேர் எங்கே?	80



முகவுரை

உயிர்த்தெழுந்த இரட்சகராம் இயேசுவின் இன்ப நாமத்தில் உங்கள் யாவருக்கும் எங்கள் வாழ்த்துக்கள். நம்முடைய இயேசு ஜீவிக்கிறார். ஆகையால் நாமும் அவருக்குள் ஜீவிக்கிறோம். என்னுடைய முதல் புத்தகம் 'என் கண்கள் கண்டவை'யை அநேகர் வாசித்து பயன் அடைந்தீர்கள். அதை தொகுத்து வெளியிட்ட சகோ.ஜெ.சாம் ஜெபத்துரையை கர்த்தர் ஆசீர்வதிப்பாராக. அந்தப் புத்தகம் தெலுங்கு மொழியிலும், கன்னடத்திலும் வெளியாகியுள்ளது. கிறிஸ்துவை அறியாத மக்களும் அதை வாசித்து ஆயிரக்கணக்கில் பலனடைந்து கொண்டிருக்கிறார்கள். அந்தப் புத்தகத்தை ஏழு ஆண்டுகளுக்கு முன்பாக எழுதிய போது அநேகர் தங்கள் வாழ்க்கையிலும், வீடுகளிலும் நடந்த அற்புதத்தை எழுதவில்லையே என்று வருத்தம் தெரிவித்தார்கள். விசுவாசத்தை தட்டி எழுப்பவேதான் சில உதாரணங்களை எழுதினேன். விசுவாசத்தை துவக்கிறவரும், முடிக்கிறவரும் கர்த்தராகிய இயேசு ஒருவரே.

நான் எழுத்தாளன் அல்ல 'உங்கள் செவிகள் கேட்க' என்ற இந்தப் புத்தகத்தை ஆயத்தப்படுத்த எனக்கு இரண்டு வருடங்களுக்கு மேலானது என்று சொன்னால் அநேகர் நம்ப மாட்டீர்கள். காரணம் இரவும் பகலும் ஊழியம் இருந்து கொண்டேயிருக்கிறது. வாரத்தில் ஐந்து நாட்கள் வெளியூர்களில் இருக்கிறேன். சென்னைக்கு திரும்பும் போதோ அங்கேயும் ஊழியங்கள் கேட்கிறார்கள். ஜனங்களும் இடைவிடாமல் ஜெபத்திற்கு வருகிறார்கள். கர்த்தருக்கு மகிமையுண்டாவதாக!

ஒரு நல்ல ஊழியக்காரரான தாயப்பன் அய்யா அவர்கள் தற்போது இந்த புத்தகத்தை வெளியிட முன்வந்துள்ளார்கள். படு பிசியாக ஊழியத்தை செய்துகொண்டே எப்படி 67 புத்தகங்களை எழுதி வெளியிட்டுள்ளார்களோ! ஆச்சரியமாக

இருக்கிறது. கர்த்தர் அவருக்கு நல்ல தேகபல சுகத்தையும், தீர்க்க ஆயுளையும் தருவாராக!

நம் தேவன் வெற்றி சிறந்தவர். ஜெயத்தை உங்களுக்கு தருவார். வாசிக்கும் உங்கள் ஒவ்வொருவரையும் கர்த்தர் தம் அநுக்கிரகத்தால் நிரப்பி விசுவாசிகளால் நடக்கும் அற்புதங்களை மாற்கு 16:17,18 நீங்களும் செய்ய கிருபை செய்வாராக!

டாக்டர் கிளிபோர்டு குமார்

1. உங்கள் செவிகள் கேட்க!

‘அப்பொழுது அவர் அவர்களோடே பேசத் தொடங்கி உங்கள் காதுகள் கேட்க இந்த வேத வாக்கியம் இன்றைய தினம் நிறைவேற்றிற்று என்கிறார்’ - (லூக் 4:21).

இரட்சகராம் இயேசு கிறிஸ்து லூக்கா நான்காம் அதிகாரத்தில் கூறியபடி அவர் ஞானஸ்நானம் எடுத்த பிறகு நாற்பது நாள் பிசாசினால் சோதிக்கப்பட்டார். லூக்கா 4:1,2 ஐ வாசித்துப் பாருங்கள். இயேசு பரிசுத்த ஆவியினால் நிறைந்தவராய் யோர்தானை விட்டுத் திரும்பி, ஆவியானவராலே வனாந்தரத் திற்குக் கொண்டு போகப்பட்டு, நாற்பது நாள் பிசாசினால் சோதிக்கப்பட்டார். அந்த நாட்களில் அவர் ஒன்றும் புசியாதிருந்தார்; அந்த நாட்கள் முடிந்து பின்பு அவருக்குப் பசியுண்டாயிற்று. சோதனைக்காரனாகிய பிசாசு வந்து நின்று அவரை வஞ்சிக்க முயற்சித்தான். கர்த்தர் வசனத்தால் அவனை ஜெயித்தார். அவன்தோற்றுப் போய் சில காலம் அவரை விட்டு விலகிப் போனான் - (லூக்கா 4:13).

நீ ஜெபித்தால் பிசாசு ஓடுவான்

எப்பொழுதும் ஜெபத்திலும் உபவாசத்திலும் இருப்பவர்களை சாத்தான் ஜெயிக்கவே முடியாது என்பதை காண்பிக்க தம்முடைய ஊழியத்தை தனிமையில் வனாந்தரத்தில் தொடங்கி உபவாசத்திலும், ஜெபத்திலும் பெலனடைந்து கர்த்தர் வெற்றி சிறந்தார். கர்த்தரின் முதல் வெற்றி பிசாசின் மேல்தான். முதல் அற்புதமோ கானாவுளில், அதன் பிறகு தாம் வளர்ந்த ஊராகிய நாசரேத்துக்கு அவர் வந்து, ஜெப ஆலயத்தில் வாசித்து எழுந்து நின்றார். அப்பொழுது ஏசாயாவின் புத்தகச் சுருள் அவர் கையில் கொடுக்கப்பட்டது. அவர் ஏசாயா 61:1,2 வசனங்களைக் கண்டு வாசித்து அமர்ந்தார். அதை லூக்கா 4:18, 19இல் வாசிக்கின்றோம். கர்த்தராகிய தேவனுடைய ஆவியானவர் என் மேல் இருக்கின்றார். தரித்திரருக்கு சுவிசேஷத்தை பிரசிக்கிக்கும்படி என்னை அபிஷேகம் பண்ணினார். இருதயம்

நருங்குண்டவர்களைக் குணமாக்கவும், சிறைப்பட்டவர்களுக்கு விடுதலையும், குருடர்களுக்குப் பார்வையை கொடுக்கவும், நொறுங்குண்டவர்களை விடுதலையாக்கவும், கர்த்தருடைய அநுக்கிரக வருஷத்தைப் பிரசித்தப்படுத்தவும் என்னை அனுப்பினார் என்பதை வாசித்தார். எல்லோரையும் அவர் நோக்கிப் பார்த்து உங்கள் செவிகள் கேட்க (காதுகள்) இந்த வேத வாக்கியம் இன்றைய தினம் நிறைவேறியது என்றார். ஆகையால் இந்தப் புத்தகத்தில் நாங்கள் கண்ணாரக் கண்டதும், எங்கள் செவிகள் கேட்கப் பேசப்பட்டதும், நிறைவேறினதான அற்புதங்களையும், சாட்சிகளையும் உங்களோடு பகிர்ந்து கொண்டு நீங்கள் வரம் பெற்ற ஊழியம் செய்ய வேண்டும் என்று ஜெபிக்கின்றோம்.

கர்த்தருக்கு செவி கொடுக்கிறவன் விக்கினமின்றி வாழ்வான்

தேவனால் தெரிந்து கொள்ளப்பட்ட மனுஷன் கர்த்தருடைய சத்தத்தை தன் செவியில் எப்படியாவது கேட்டுக் கொண்டே யிருப்பான். வில்யம் பிரன்காம் தான் சிறு வயதாயிருக்கும் போதே கர்த்தர் தன் செவிகள் கேட்டு அழைத்ததாக எழுதுகிறார். தம்முடைய 17 ஆம் வயதில் கர்த்தர்தனக்கு மேகத்தில்தரிசனமான படத்தை தம்முடைய முதல் புத்தகத்தில் வெளியிட்டிருக்கிறார். பின்னால் அவருடைய ஊழியக்காரர்கள் அவருடைய ஊழியங்களை மாற்றிப் போட்டார்கள். 1898இல் ஆஸ்டிரியா நாட்டில் தியோடர் ஹெர்சி என்ற பத்திரிகையாளரிடம் தேவ தூதன் பறந்து வந்து யூதர்களையெல்லாம் ஒன்று கூடி இஸ்ரவேல் என்னும் நாட்டை உருவாக்க சொல் என்றான். அவன் அதை புத்தகமாக வெளியிட்டான். 50 ஆண்டுகள் கழித்து 1948இல் வேத தீர்க்கதரிசனம் நிறைவேறியது. அதைப்போல் காலஞ் சென்ற சகோ.கிளாடி ஈஸ்வரராஜை ஊழியத்திற்கு கர்த்தர் அழைத்த போது யோசியா என்ற பெயரைச் சொல்லி அழைத்தாராம். யோசியா எட்டு வயதில் ராஜாவாகி 41ஆம் வயதில் மரித்தார். கிளாடியும் அப்படி அழைக்கப்பட்டவர் தான். ஏறக்குறைய 41ஆம் வயதில் மரித்தார். உண்மையாகவே, ஒரு சிறு ஜெபம் செய்தால் கூட மனுஷருடன் பேசுகின்றவர்தான் கர்த்தர். சாது சுந்தர் சிங் மற்றும் அநேகர் அப்படி அழைக்கப் பட்டவர்களே.

கர்த்தர் நினைத்தபடியே காரியம் நடக்கும்

எனக்கு நன்றாக ஞாபகம் இருக்கிறது. நான் வாலிபனாக சென்னையில் கல்லூரியில் படிக்க விரும்பி என் சொந்த ஊரில் அதற்காக ஆயத்தம் பண்ணிக் கொண்டிருந்தேன். எதிர்பாராத விதமாக சிதம்பரம் அண்ணாமலை பல்கலைக்கழகத்திலிருந்து வந்து சேரும்படி அழைப்பு வந்தது. நானோ சென்னையில் படிக்க விரும்பினேன். ஆனால் எனக்கு தாயைப் போலிருந்த என் சித்தி சிதம்பரம் போக துரிதப்படுத்தினார்கள். 4 கிலோ மீட்டர் தூரம் கடந்து ரயில்வே ஸ்டேஷன் போக வேண்டும். எங்கள் கார் டிரைவர் அன்று இல்லை. ரயிலை 9.30 மணிக்கு பிடிக்க வேண்டும். ஆனால், நான் புறப்பட்டதே 9.30 மணிக்குத்தான். ஒரு குதிரை வண்டியில் தான் பிரயாணம் செய்தேன். குதிரை வண்டிக்காரன் என்னிடம் 'காலை ரயிலுக்கா போகிறீர்கள்?' என்று கேட்டான். அதற்கு நான் 'இல்லை இரவு 9.30 ரயிலுக்கு' என்று சொன்னேன். அவனோ நம்பவில்லை. கேலியாக சிரித்துக் கொண்டே வண்டியை ஓட்டிச் சென்றான்.

தேவசித்தம் நிறைவேறியே தீரும்

ஒரு ஆற்றுப் பாலத்தை நாங்கள் கடக்க வேண்டும். அப்போது நிலா வெளிச்சமாக பிரகாசித்தது. சோர்ந்து போய் ஆண்டவருடைய சித்தம் என்னவோ என்று திகைத்தேன். அந்நாட்களில் எனக்கோ பக்தி வைராக்கியம் கிடையாது. அந்தப் பாலத்தில் வண்டி வந்தபோது ஒரு அதிகாரமுள்ள குரல் சத்தமாக என்னோடு ஆங்கிலத்தில் பேசுவதைக் கேட்டேன். "If This is the will of God, Man can Never Stand Against it" பலமுறை என் செவிகளில் இந்த ஓசை விழுந்துகொண்டே இருந்தது. அதாவது 'இதுதான் கர்த்தருடைய சித்தமானால் மனிதன் அதற்கு எதிர்த்து நிற்க முடியாது' என்பதையே திரும்பத் திரும்பக் கேட்டேன். இதை எழுதும் போது கூட என் உடல் சிலிரிக்கத்தான் செய்கிறது. ரயில்வே ஸ்டேஷன் போய் சேரும் வரை என் செவிகளில் அந்த வார்த்தைகள் ஆங்கிலத்தில் தொனித்துக் கொண்டேயிருந்தது. கர்த்தர் பேசுகின்றாரோ தெரியவில்லையே என்று பயந்து கொண்டே ஸ்டேஷன் போய்ச் சேர்ந்தேன்.

நடந்தது என்ன தெரியுமா? ரயில் ஒரு மணி நேரத்திற்கு மேல் தாமதமாகி அப்பொழுதுதான் வந்தது. மறுநாள் அந்தக் கல்லூரிக்கு நான் போனபோது இன்னொரு வேடிக்கையும்

காத்திருந்தது. என் பெயரைப் பெண்கள் பெயர் பட்டியலில் 'மிஸ்' என்று போட்டிருந்தார்கள். படிவத்தை (Form) பூர்த்தி செய்தவர்கள் அப்படிச் செய்து விட்டார்கள். மிஸ்ஸுக்கும், மிஸ்டருக்கும் வித்தியாசம் தெரியாத நீ எப்படிப் படிக்கப் போகிறாய் என்று பேராசிரியர் கத்தினார். அப்பொழுதுதான் அந்தப் படிவத்தை நான் பூர்த்தி செய்யவில்லை என்று உணர்ந்தேன். வீட்டிலுள்ள உறவின் பெண் பிள்ளை எனக்காக எழுதிப் போட்டிருந்தாள். எனக்கே அது தெரியாது. நான் கல்லூரி பீஸ் கட்டி விட்டு அறையை தேடிச் சென்று, சங்கீதப் புத்தகத்தை பிரித்து வாசித்தேன். சென்னையில் போய் படிக்க முடியவில்லையே என்று ஏக்கம் ஒரு பக்கம்.

கர்த்தர் முன்குறித்தபடியே சகலமும் நடக்கும்

கர்த்தர் சங்கீதம் 71:1ஐ எனக்குக் காண்பித்தார். 'கர்த்தாவே, உம்மை நம்பியிருக்கிறேன்; நான் ஒருபோதும் வெட்கம் அடையாதபடி செய்யும்' என்பதே. நான் இதை எழுதுவதற்குக் காரணம், சென்னை பள்ளியிலேயே படித்து வித்தியாசமான நண்பர்களோடு பழக ஆரம்பித்துக் கொண்டிருந்த என்னை இந்தக் கல்லூரிக்கு அனுப்பினார். அந்த இடத்தில் நான் தனிமையை ஏராளமாக உணர்ந்தேன். கர்த்தரைப் பற்றி அதிகம் தெரியாமல் போனாலும், வாலிப வயதில் இரண்டு வேளை உபவாசத்தை பழகினேன். அது எதற்காக என்று கூட தெரியாது. நான் சென்னையில் படிக்காதபடி தேவன் என்னுடன் பேசி என்னை மாற்றிக் கொள்ள சித்தமுள்ளவராக இருந்தார். நான் தொடர்ந்து சென்னையில் படித்திருந்தால் நிச்சயம் உலக மனுஷனாக சிற்றின்பப் பிரியனாக மாறியிருப்பேன்.

கர்த்தருடைய பிள்ளைகளே, கர்த்தர் உங்களை திசை மாற்றும் போது தவிக்கிறீர்களா? கர்த்தர் உங்களோடு பேசுவதற்கு இடம் கொடுக்கிறீர்களா? பவுல் தனக்குண்டான முள்ளைக் குறித்து கர்த்தரிடம் மூன்று முறை பேசினார் என்று 11 கொரி 12:9 சொல்லுகிறது. கர்த்தரோ, 'என் கிருபை உனக்குப் போதும் உன் பலவீனத்திலே என் பலம் பூரணமாய் விளங்கும்' என்று அவனுடன் பேசி அவனை பலப்படுத்தினார். நாம் திசை மாறும்போதும், தவிக்கும் போதும் கர்த்தர் நம்மோடு பேசியிருக்கிறாரா? அவனுடைய சித்தம் புரிந்துகொள்ளுகின்றோமோ? சிந்தித்துப் பாருங்கள்.

2. வேதத்தின் மகத்துவங்கள்

“உமது வேதம் என் மன மகிழ்ச்சியாய் இராதிருந்தால், என் துக்கத்திலே அழிந்து போயிருப்பேன்” - (சங் 119:92). ‘வேதத்தின் அதிசயங்களை காண என் கண்களைத் திறந்தருளும்’ என்று நடராஜ முதலியார் அழகாகப் பாடி வைத்துள்ளார்கள். வேதத்தில் சொல்லப்பட்டிருக்கிற அதிசயங்கள் ஒவ்வொருவருடைய வாழ்க்கையிலும் நடக்க வேண்டுமென்று சொல்லி ஆதார பூர்வமாக சரித்திரத்தோடு வேதம் நமக்கு வெளிப்படுத்துகிறது.

நான் ஜெபிக்கும்போது ஆபிரகாம், ஈசாக்கு, யாக்கோபின் தேவனே, எலியாவின் தேவனே, எலிசாவின் தேவனே, அப்போஸ்தலர்களின் தேவனே என்று சில பெயர்களை சொல்லி, அநேக ஊழியக்காரர்களின் பெயர்களையும் சொல்லி ஜெபிப்பது வழக்கம். வேதத்திலுள்ள எல்லா அதிசயங்களையும் திரும்பத் திரும்ப படித்துக் கொண்டே அல்லது தியானித்துக் கொண்டேயிருப்பேன். பாடல்களிலும் வேத வசனங்களை வைத்தே பாடுகிறேன்.

பின்மாற்றம் உன்னை பிணமாக்கும்

எனக்கு அன்பான ஒரு குடும்பம் இருந்தது. அந்த வீட்டிலுள்ள மகள் கர்த்தரை அறிந்தவள். ஆனால், அந்நிய நுகத்தில் திருமணம் செய்து கொண்டாள். எப்படியும் அவர்கள் இரண்டு பேரையும் மீண்டுமாக கர்த்தரிடம் கொண்டு வந்தேன். தேவனோடு நெருங்கி ஜீவித்தவர்கள் திடீரென்று பணத்தின் மேல் ஆசை கொண்டு வித்தியாசமாய் போனார்கள். ஆனால், அந்தப் பெண்ணுக்கோ கர்த்தரை விட்டு போக விருப்பமில்லை. ஆனால், அவரோ பின் மாறிப் போய் வேதத்தைக் கிழித்து எறிந்து, அந்தப் பெண்ணையும் கொடுமை செய்ய ஆரம்பித்து விட்டார். அவருக்கு ஒரு பெரிய குடும்பத்தாரோடு மனக்கசப்பு ஏற்பட்டது. எதிர்த்த குடும்பத்தார் ஒரு வார்த்தை சொன்னார்கள்: ‘நாங்கள் சூனியம் வைத்து உங்கள் இரண்டு பேரையும் அழித்து விடுவோம்’ என்று சொன்னார்கள்.

இந்த மகள் உடனே ஓடிப்போய் முழங்கால் போட்டு ஜெபிக்க ஆரம்பித்தாள். அந்த மனிதனோ என்னை ஒருவரும் ஒன்றும் செய்ய முடியாது' என்று சொல்லி சவால் விட்டார். அன்றிரவு அந்த வீட்டிற்குள் ஏதோ ஒரு குழப்பம் வந்ததைப் போல் உணர்ந்தார்கள். கர்த்தரை அறிந்த மகள் ஜெபித்தாள். ஆனால், அவனோ பரிசாசம் செய்தான். அன்றிரவு அவனுக்கு ஆரம்பித்த இருமல் ஒரு வருடத்திற்கு மேலாக அந்த மனிதனை வாட்டி வதைத்தது. வேலூர் சி.எம்.சி. ஆஸ்பத்திரியில் கொண்டு சேர்த்தார்கள். கடைசியாக பாண்டிச்சேரியில் Industrial silicosis என்று கண்டு பிடித்தார்கள். அந்த மனிதனை எப்படியாவது கர்த்தரிடம் திருப்ப வேண்டுமென்று சொல்லி அந்தப் பிள்ளை தன்னால் முடிந்தவரை பாடுபட்டான். அவள் இயேசு என்ற வார்த்தையைச் சொல்ல முற்பட்டபோது தொண்டை அடைக்கப்பட்டவனாய் மரித்துப் போனான். அந்தப் பிள்ளை தப்பித்துக் கொண்டது. அதற்கு ஒரே காரணம் வேதத்திலுள்ள அதிசயங்களை காணும்படி கர்த்தர் அந்த மகளுக்கு கிருபை செய்தார். இன்றும் அந்த மகள் வைராக்கியமாக ஜெபித்துக் கொண்டிருக்கிறாள். கர்த்தர் அவளுக்கு ஒரு ஆண்பிள்ளையை கொடுத்திருக்கிறார். கர்த்தரை விட்டு அவள் பின்வாங்காமல் நின்றபடியினால் மந்திரங்களுக்கும், சூனியத்திற்கும் தப்பித்துக் கொண்டது.

சினிமா உன்னை சீரழிக்கும்

எனக்கு வருகிற கடிதங்களில் தன் வீடுகளில் உள்ள பிரச்சினைகளைச் சொல்லி, ஐயா எப்படியாவது வரவேண்டும் என்று சொல்லுகிறார்கள். நான் எல்லா ஊர்களுக்கும் வருவது இயலாத காரியம். கர்த்தராகிய இயேசு உங்கள் வீடுகளுக்கு வர ஆயத்தமாக இருக்கிறார். ஆகையால் வீடுகளிலே உங்கள் நேரங்களை தொலைக்காட்சி முன்பு செலவழிக்காதபடிக்கு கர்த்தருடைய வேதத்தில் செலவழியுங்கள். 'கர்த்தருடைய வேதத்தில் இரவும் பகலும் தியானமாயிருக்கிற மனுஷன் பாக்கியவான். அவன் செய்வதெல்லாம் வாய்க்கும்' என்று வசனம் கூறுகிறது.

ஜெபம் இல்லையேல் சாத்தான் ஜெயமெடுப்பான்

எனக்கு அன்பான ஒரு குடும்பத்தைப் பற்றிச் சொல்ல விரும்புகிறேன். ஒரு குடும்பத்திலுள்ள புருஷன் மனைவி

இருவரும் புற்று நோய் வியாதியினால் தவித்தார்கள். சகோ. சாம் ஜெபத்துரை என்னிடம் அனுப்பியிருந்தார்கள். ஒரு பொல்லாத ஆவி அந்த சகோதரியின் மேல் இருந்ததைப் பார்த்தேன். ஜெபித்து, 'எப்படி இந்த கிறிஸ்தவ குடும்பத்தை தொட்டாய்?' என்று கேட்டேன். அந்த பொல்லாத ஆவி பேசின வார்த்தை என்ன தெரியுமா? 'இவள் தன் வீட்டில் பரிசுத்தமாகத்தான் இருந்தாள். இவள் வீட்டில் டி.வி. இருந்தது. டி.வி.யில் சினிமா பார்க்க ஆரம்பித்து கர்த்தருடைய நேரத்தை வீணாக செலவழித்தாள். நான் இவளையும், இவள் புருஷனையும் கொல்ல முயற்சிக்கிறேன். காரணம், இவர்களுக்கு சொந்தமான நிலத்தை ஒருவன் விலைக்கு வாங்குவதற்காக என்னை கன்னியாகுமரியிலிருந்து அனுப்பியிருக்கிறான்' என்று சொல்லி அந்த ஆவி போராடினது. 'உன்னால் இவர்களை என்ன செய்ய முடியும்?' என்று அதட்டினேன். 'ஜெபம் பண்ணாமல் விட்டு விட்டால், இவர்களை நான் கொண்டு போய் விடுவேன்' என்று சொன்னது. ஞாபகம் வைத்துக் கொள்ளுங்கள். ஜெபிக்கும் போது வேதத்தை வாசித்து ஜெபிக்க வேண்டுமென்று நீதிமொழிகள் 28:9இல் வாசிக்கிறோம். இன்று கர்த்தரின் கிருபையால் அவர்கள் சுகமாக உள்ளார்கள்.

என் கற்பனைகளைக் கைக்கொண்டால் என் சொந்த ஜனமாய் இருப்பாய்!

வேதத்தை வாசித்து அதன்படியே ஜெபியுங்கள். வேதத்தைப் பற்றி அலட்சியமாக இருக்கவே வேண்டாம். அநேகம் குடும்பங்களில் வேத வாசிப்பு இல்லை. தினமும் ஒரு அதிகாரம் வாசித்தால் மூன்று வருடத்தில் வேதத்தை வாசித்து முடிக்கலாம். பன்னிரண்டு வயதில் வேதம் வாசிக்க ஆரம்பித்தால் அறுபது வயதிற்குள் வேதத்தை பதினைந்து முறையாவது வாசித்து முடிக்கலாம். இதுதான் கிறிஸ்தவ ஜீவியம். வேதத்திலுள்ள அற்புதங்களெல்லாம் நம்முடைய வீடுகளில் நடக்க வேண்டும். என்னுடைய ஜீவியத்தில் வேதத்தைத் தொட ஆரம்பித்த நாள் முதற் கொண்டு வேதத்திலுள்ள அற்புதங்களை பார்த்துக் கொண்டிருக்கிறேன்.

களியக்காவினை சி.எஸ்.ஐ. சபையில் நான் உபவாச ஜெபம் பண்ணிக் கொண்டிருந்தபோது 'தினந்தோறும் வேதம்

வாசிக்க வேண்டும். மூன்று முறையாவது முழங்கால் படியிட்டு ஜெபிக்க வேண்டும்'. வாரத்தில் இரண்டு முறையாவது உபவாசிக்க வேண்டும் - (லூக் 18:12, மத் 5:20) என்று பேசிக் கொண்டிருக்கும்போதே ஒரு பொல்லாத ஆவி எழுந்து பயங்கர குழப்பம் செய்தது. அது பேசிக் கொண்டிருக்கும் போதே களியக்காவினையில் நடந்த (சில குட்டிச் சாத்தான் காரியங்களை பேப்பரில் வாசித்திருப்பீர்கள்) சில குட்டிச் சாத்தான் காரியங்களை எடுத்துச் சொல்லி 'வேதத்தை வாசித்து அதன்படி ஜெபித்தால் நான் ஏன் இந்த தொல்லை கொடுக்கிறேன்?' என்று அலறியது.

வேதம் உங்கள் மனமகிழ்ச்சியாய் இருக்கட்டும்

எனக்கு அருமையான தேவ பிள்ளைகளே, வேதத்தை இடைவிடாமல் வாசிக்கும் பழக்கம் சிறு வயது முதற்கொண்டே பிள்ளைகளுக்கு ஏற்பட்டும். இனி வரும் தீமையான உலகத்தில் உபத்திரவங்கள் நிறைந்த காலங்கள் தான். அதனால், வேதம் நமது மனமகிழ்ச்சியாய் இருக்கட்டும். நம்மைக் காத்துக் கொள்ள இதுவே வழி என்று சொல்லி தியானிப்போம். அநேக சம்பவங்கள் அனுதினமும் எல்லோரின் ஊழியங்களிலும் நடந்து கொண்டு தான் இருக்கிறது. நான் சில குறிப்புகளை மாத்திரம் எடுத்து உங்களுக்கு ஆதராமாகக் கொடுத்திருக்கிறேன். இதைக் கொண்டு உங்கள் விசுவாசத்தை மலரச் செய்யுங்கள். ஜெபம், பரிசுத்தத்தை காத்துக் கொள்ளுங்கள், ஜெப ஜீவியத்தில் நிலைத்திருங்கள். கர்த்தர் தமது ஆவியின் வரங்களால் உங்களை நிறைத்து இந்த இந்தியா தேசத்தில் உங்கள் ஒவ்வொருவரையும் கொண்டு அநேகம் ஆத்துமாக்களை இரட்சிப்பாராக.

சபை பாகுபாடு வேண்டாம். சபை வைராக்கியம் இரட்சிக்காது. கர்த்தருடைய வார்த்தையும், வசனமுமே நம்மை வழி நடத்தும். அவருக்கே உங்கள் ஜீவியத்தை சமர்ப்பியுங்கள். தேவன் எடுத்து உபயோகப்படுத்துகிற கருவியாய் இருங்கள். ஊழியமே அறியாதிருந்த என்னையும், வார்த்தைகள் பேச தடுமாறிய என்னையும் எடுத்து பல ஆயிரம் மக்களைச் சந்திக்க கிருபை செய்த கர்த்தர் உங்கள் மேல் மனதுருகி, உங்களை உபயோகப்படுத்த ஜெபித்து, ஜெபத்தோடே முடிக்கிறேன், ஜெயம் பெறுங்கள்.

3. இருதயத்தில் சுத்தமுள்ளவர்கள்!

‘இருதயத்தில் சுத்தமுள்ளவர்கள்; பாக்கியவான்கள்; அவர்கள் தேவனைத் தரிசிப்பார்கள்’ - (மத் 5:8).

கர்த்தருக்கு மகிமை உண்டாகட்டும். ‘பாக்கியவான்’ Blessed என்ற வார்த்தை வேதத்தில் ஏறக்குறைய 302 முறைகள் கூறப்பட்டுள்ளது. தேவன் நம்மை பாக்கியவான்களாக இருக்கும்படியாகத்தான் தெரிந்து கொண்டார். ஆகையால்தான் மலைப்பிரசங்கத்தை எடுக்கும் போதே பாக்கியவான் பட்டியலை முதலில் கூறுகின்றார்.

‘ஆவியில் எளிமை உள்ளவர்களும், நீதியின் நிமித்தம் துன்பப்படுகிறவர்களும் பாக்கியவான்கள்’ என்று மத் 5:3,10 வசனங்களில் கூறி ‘பரலோக ராஜ்யம் அவர்களுடையது’ என்று சொல்லுகிறார். பரலோக ராஜ்யம் போகும்போது தேவனைத் திட்டமாய் தரிசிப்போம்.

ஆனால் பூமியிலேயே அந்த பாக்கியத்தை பெறும்படி 8ஆம் வசனத்தில் இப்படி கூறுகிறார்: **‘இருதயத்தில் சுத்தமுள்ளவர்கள் பாக்கியவான்கள்; அவர்கள் தேவனை தரிசிப்பார்கள்’** என்று திட்டவட்டமாக சொல்கிறார். ‘பரிசுத்தமில்லாமல் தேவனை தரிசிக்க முடியாது’ என்று வாசிக்கிறோம்.

எத்தனை பேர் கர்த்தரை சொப்பனத்திலாவது தரிசனத்திலாவது தரிசித்திருக்கிறோம்? என் அன்பின் இரட்சகர் ஒருமுறை அல்ல, எத்தனையோ முறை தரிசனம் தந்து என்னை பெலப்படுத்தி இருக்கிறார். இதை எழுதும் என்னுடைய வயது 72 ஆகிறது. கேன்சர் வியாதியிலிருந்து விடுவிக்கப்பட்டவன் நான். இருமுறை இருதய வியாதியினால் கஷ்டப்பட்டேன். ஆனால் இன்றும் ஏராளமான ஊழியங்களில் வாலிப பிள்ளையைப் போல ஓடிக் கொண்டிருக்கிறேன். ஊழியத்தின் நிமித்தமாக ஓயாத பயணங்கள். ஆனாலும் நான் துன்பப்படும் போதெல்லாம் கர்த்தருடைய சத்தத்தைக் கேட்கிறேன். அல்லது அவரது

தரிசனத்தைப் பார்க்கிறேன். இருதயம் வெடித்து விடுவது போல் சில நேரங்களில் வலி வந்தாலும் அவரது வார்த்தையும், வசனமும் என்னைத் தேற்றிக் கொண்டே போகிறது. என் பாடல்களில் அநேக பாடல்கள் கர்த்தர் சொல்லி கொடுத்ததாகவே இருக்கும். அப்படியே வேத வசனங்களையும் பிரசங்கங்களையும் கர்த்தர் சொல்லிக் கொடுத்ததை என்னுடைய வேத புத்தகங்களில் தேதி போட்டு எழுதியிருப்பேன். அவர் மேல் வாஞ்சையாய் இருக்கிற மனுஷரோடு கர்த்தர் பேசுகிறார் என்பது சத்தியம். நாம் பார்க்கும்படி நம்முடைய கண்கள் திறக்கப்பட வேண்டும்.

நம்மோடு இருப்பவர் மிகப் பெரியவர்

இராஜாக்கள் 6ஆம் அதிகாரத்தில் எலிசா இருந்த மலையைச் சூழ சீரிய ராஜாவின் இரதங்களும், இராணுவங்களும் வந்து சூழ்ந்து நின்றபோது, அவனுடைய வேலைக்காரன் பயந்து, 'ஆண்டவரே என்ன செய்வோம்?' என்று கதறினான். அதற்கு எலிசா, 'பயப்படாதே அவர்களோடு இருப்பவர்களைப் பார்க்கிலும் நம்மோடு இருக்கிறவர்கள் அதிகம்' என்று சொல்லி ஜெபம் பண்ணி வேலைக்காரனுடைய கண்களைத் திறந்தான். இதோ எலிசாவை சுற்றிலும் அக்கினி மயமான குதிரைகளாலும், அந்த மலை முழுவதும் நிறைந்திருக்கிறதையும், அவன் கண்டான். அல்லேலூயா! ஏன் நம்முடைய வீடு முழுவதும் தேவ தூதர்கள் நிற்கக் கூடாது? அதை நாம் கண்களால் காணக் கூடாதா?

கொடி ஏற்றி ஆராதனை

நடைமுறையில் நடந்த ஒரு சம்பவத்தைச் சொல்கிறேன். தென் ஆற்காடு மாவட்டத்தில் செஞ்சி கோட்டை இருப்பது அநேகருக்குத் தெரியும். தேசிங்கு ராஜா இங்கு ஆண்டான். சரித்திர சம்பந்தமான இந்த ஊரில் ஒரு சிறு சிஎஸ்ஐ ஆலயம் உண்டு. அந்த ஆலயத்தில் ஆராதனைக்கு முன்பாக ஒரு கொடி ஏற்றுவார்கள். இன்றும் அதை கடைபிடிக்கிறார்களோ அல்லது இல்லையோ அறியேன். நான் அங்கு சென்று 5 வருடங்களுக்கு மேல் ஆகிறது. சபை சரித்திரத்தை மறந்து போன காலம் இது. அப்போஸ்தலர்கள், மிஷனெரிமார்கள் இரத்தத்தின் மேலும் கண்ணீரின் மேலும் கட்டப்பட்டது தான் சபை. இன்று சுலபமாக

எலெக்ஷன் மூலமாகவும், வெளிநாட்டு பணத்திற்காகவும் ஊழியர்களாக மாறுகிறவர்கள் எத்தனையோ பேர். இருக்கட்டும். இந்த கொடி ஏற்றுவதின் சரித்திரத்தை சொல்லுகிறேன்.

இந்த ஆலயத்திற்கு போவீர்களானால், அதன் பின்புறத்தில் ஒரு கல்லறையைப் பார்ப்பீர்கள். அந்த கல்லறை சங்கை, ஜான் பீட்டர் என்பவருடையது. அவர் ஒரு இராஜஸ்தானி. சிப்பாய் கலகத்தின் போது அவர் சிறு பிள்ளையாக வட நாட்டிலிருந்து கொண்டு வந்து வேலூரில் ஜான் ஸ்கடர் குடும்பத்தில் ஒப்படைக்கப்பட்டவர். அவரை வேலூர் கோட்டையில் ஸ்கடர் அவர்கள் வளர்த்து மிஷனெரியாக்கி செஞ்சியிலேயே ஊழியத்தை செய்ய வைத்தார்கள். அநேக ராஜஸ்தானியர்கள் செஞ்சியில் இருந்த காலம் அது.

ஊழியத்திற்கு பயங்கர எதிர்ப்பு

ஆற்காடு போர்களங்கள் நிறைந்த காலம். அங்கே சுவி சேஷத்தை சொல்லப்போகும்போதெல்லாம் பயங்கர எதிர்ப்புகள், சபைக்கு இடமும் கிடைக்காத காலம். கொல்லுவதற்கும் கொளுத்துவதற்கும் ஊரார் துணிந்து நிற்பார்கள்.

ஒரு முறை ஊழியத்தை நிறுத்த பெரிய கும்பலாய் ஊர் தலைவர்கள் வந்து ‘உன்னை, உன் குடும்பத்தோடு வீட்டோடு இன்று இரவு கொளுத்தி விடுவோம்’ என்று வைராக்கியத்தோடு பேசி விட்டு போனார்கள். போதகருக்கு என்ன செய்வது என்று தெரியவில்லை. தவித்தார், ஜெபித்தார். சிறு பிள்ளைகளையும், மனைவியையும் வீட்டில் வைத்துக் கொண்டு தேவ தூதரை காவல் இருக்கும்படி சபையாரோடு அழுது ஜெபித்தார்.

ஒரு வழியாய் வந்தவர்கள் ஏழு வழியாய் திரும்பிப் போனார்கள்

நடு இரவில் தீ பந்தங்களை எடுத்துக் கொண்டு ஊர் ஜனங்கள் தடிகளோடு ஓடி வந்தார்கள். ஆனால் சிறிது நேரத்தில் அமைதலாய் திரும்பி போனார்கள். போதகர் கர்த்தரை மகிமைப்படுத்தினார். அப்படியே இரண்டாவது நாளும் கொளுத்தி விடுவோம் என்று வந்தார்கள். மீண்டும் அமைதலாய் திரும்பிப் போனார்கள்! மூன்றாம் நாளும் அதே

சம்பவம் நடந்தது. இரவெல்லாம் போதகர் ஜான் பீட்டரும் சபையாரும் முழங்காலிலே நிற்பார்களாம். நான்காம் நாள் காலையில் ஊர்த் தலைவர்களும், ஜனங்களும் நேரில் வந்து “ஐயரே நாங்கள் சண்டை போட வரவில்லை. ஆனால் ஒரு இரகசியத்தை எங்களுக்குச் சொல்ல வேண்டும். இரவு வேளைகளில் வெள்ளைக்கார குதிரை பட்டாளத்தை கொண்டு வந்து உமது வீட்டையும், ஆலயத்தையும் சுற்றி நிறுத்துகிறீரே, பகலிலே அது எங்கே போகிறது. நாங்களும் செஞ்சி கோட்டை எல்லாம் போய் தேடித் தேடிப் பார்த்தோம். இரவில் மாத்திரம் அதை எப்படி கொண்டு வருகிறீர் என்பதை விவரித்துச் சொல்ல வேண்டும்” என்றார்கள்.

தேவதூதர்கள் உன்னைக் காப்பார்கள்

அப்பொழுதுதான் போதகர் உணர்ந்தார். “கர்த்தர் வான தூத சேனைகளை தம்மைச் சூழ எலிசாவுக்கு அனுப்பினது போல அனுப்புகிறார். இதுதான் உண்மை” என்று கண்ணீரோடு அவர்களுக்கு விளக்கம் சொன்னார். “வெள்ளை உடை அணிந்து வருவது வெள்ளைக்கார பட்டாளம் அல்ல; தேவதூதரே” என்றும் விளக்கம் கூறினார். அன்று முதல் ஊரார் ஊழியத்திற்கு எதிர்ப்பு தெரிவிக்கவில்லை. ஆலயம் சச்சரவு இல்லாமல் வளர்ந்தது. அந்த ஜெயத்தைக் கொண்டாடத்தான் சிலுவைக் கொடி ஏற்றி கர்த்தரைத் துதித்தார்கள். ‘சிலுவை கொடி ஏற்றினேன், ஜெயக் கொடி ஏற்றினேன், ஜெயம் மிக நாடினேன் சுவாமி’ என்று அருமையான பாடலை ஏற்றி பவனியும் வந்தார்.

அவர் தன் கையால் முதன் முதல் செய்த சிலுவை கொடியும் அவர் உடுத்திய அங்கியும் எங்கள் குடும்பத்தில் இன்றும் உள்ளது.

ஊழியத்தில் இருக்கிற ஆண்டவருடைய பிள்ளைகளாகிய நாமும் விசுவாசிகளும் கர்த்தருடைய தூதர்களை எவ்வளவாய் காவலுக்கு அழைக்க வேண்டும் என்பதை நினைத்துக் கொள்ளுங்கள். இன்று உலகத்தில் இருக்கும் துன்பமான சூழ்நிலைகளுக்கும், யுத்தங்களுக்கும் தேவ தூதர்களும், கர்த்தரும் நமக்கு துணை நிற்காவிட்டால் நாம் என்ன செய்ய முடியும்?

ஜெபம் சாத்தானின் கிரியைகளை முறியடிக்கும்

ஊழியங்களில் எத்தனையோ முறை தீயவர் கையில் சிக்கி விடுகிறோம். பட்டுக்கோட்டையில் எனக்கு அன்பாய் இருக்கிற குடும்பத்தார் உண்டு. கிறிஸ்தவர்கள்தான். அறியாமையால் ஒரு மந்திரவாதியை குடும்பத்தில் ஏற்றுக் கொண்டார்கள். அந்தக் குடும்பத்தை அவன் சில நாட்களில் ஆட்டிப் படைத்தான். வியாதிகளை உண்டாக்கினான். குழந்தை செல்வத்தை அழித்தான். நஷ்டங்களுக்குள் வழி நடத்தினான். அவனை எதிர்க்க பலம் இல்லாமல் போனது.

அந்த வீட்டாரை சத்தியத்திற்குள் நடத்த கர்த்தர் கிருபை செய்தார். அந்தகார லோகாதிபதி தன்னால் முடிந்த அளவிற்கு தீமையை செய்தான். நானும் தஞ்சை பாஸ்டர் ஜெயசந்திரனும் மாறி மாறி ஜெபித்தோம். அவனால் முடிந்த தீமைகளை எங்களுக்கும் செய்து பார்த்தான். கர்த்தருக்கு மகிமை உண்டாகட்டும். அவரது சுத்த கிருபையால் வெற்றி சிறந்தோம்.

பிசாசுக்கு இடம் கொடாதிருங்கள்

ஒன்றைச் சொல்லுகிறேன், நீங்கள் தேவனுடைய பிள்ளைகளாக இருந்தால் உங்களைக் காத்துக் கொள்ள வேண்டும். பிசாசின் தந்திரங்களுக்கு தப்பி கொள்ள வேண்டும். ‘தெளிந்த புத்தியுள்ளவராய் இருங்கள், விழித்திருங்கள். ஏனெனில் உங்கள் எதிராளியான பிசாசானவன் கொர்ச்சிக்கிற சிங்கத்தைப் போல எவனை விழுங்கலாமோ என்று வகை தேடிச் சுற்றித் திரிகிறான். விசுவாசத்தில் உறுதியாயிருந்து, அவனுக்கு எதிர்த்து நில்லுங்கள்” - (1 பேதுரு 5:8,9). இருதயத்தில், வாழ்வில் சுத்தமுள்ளவர்களாய் இருங்கள். பிசாசு உங்களைக் கண்டு அலறுவான்.



4. உனக்கு விரோதமான ஆயுதங்கள்!

கார்த்தருடைய ஜனமே, இந்த தலைப்பைப் பார்த்து பயப்பட வேண்டாம். தேவபிள்ளைகளுக்கு விரோதமான ஆயுதம் ஏராளம் ஏராளம் இந்த பூமியிலே உண்டு. ஏன் வான மண்டலத்திலும் உண்டு - (எபே 6:12). பவுலுக்கு அது குட்டும் சாத்தானின் தூதனாகிய முள்ளாய் இருந்தது. பேதுருவுக்கு தேவனுக்கு ஏற்றவைகளை சிந்தியாமல் மனுஷருக்கு ஏற்றவைகளை சிந்திக்க வைக்கிறதாயிருந்தது - (மத் 16:23). தோமாவை சந்தேகப்பட வைத்ததாய் இருந்தது. எலியாவுக்கு பயம் உண்டாக்கி ஓட வைத்ததாய் இருந்தது - (1 இராஜா 19:2,3).

எந்த ஆயுதமும் வாய்க்காதே போம்

ஆனாலும், தேவபிள்ளையே, கார்த்தர் இவர்களை எல்லாம் தட்டிஎழுப்பிபலத்தின்மேல்பலனடையசெய்துஉபயோகித்தார். அல்லேலுயா! ஏசாயா 54:17 இவ்விதமாய் சொல்லுகிறது “உனக்கு விரோதமாய் உருவாக்கப்படும் எந்த ஆயுதமும் வாய்க்காதே போம்; உனக்கு விரோதமாய் நியாயத்தில் எழும்பும் எந்த நாவையும் நீ குற்றப்படுத்துவாய். இது கார்த்தருடைய ஊழியக்காரரின் சுதந்திரமும், என்னாலுண்டான அவர்களுடைய நீதியுமாயிருக்கிறதென்று கார்த்தர் சொல்லுகிறார்”. இந்த வாக்குத்தத்திற்காக கார்த்தரைத் துதிப்போம்.

நான் இந்த புத்தகத்தை ஆயத்தப்படுத்திக் கொண்டிருக்கும் போது சூனியத்தால் தாக்கப்பட்ட அநேகர் ஜெபத்திற்கு வந்து கொண்டிருப்பதை நினைவில் வைத்துக் கொண்டு எழுதுகிறேன். மந்திரவாதிகள் செய்யும் கொடுமைகள் கொஞ்ச நஞ்சமல்ல. அறிந்தோ, அறியாமலோ ஒரு மந்திரவாதியிடம் தொடர்பு வைத்து விடுவோமானால் கார்த்தர் இரக்கம் ஒன்று தவிர அவர்களை விடுவிக்கவே முடியாது. எனக்கு நெருங்கிய குடும்பத்தில் நடந்த ஒரு காரியத்தை சொல்லுகிறேன். நானே இதற்கு சாட்சி.

குறி சொல்லுகிறவனை கூப்பிடாதீர்கள்

ஒரு புற ஜாதியார் குடும்பம் ஒரு நல்ல கிறிஸ்தவ குடும்பத் தோடு தங்கிக் கொண்டிருந்தார்கள். அந்த புறஜாதியார் குறி சொல்லுகிற ஒருவனை தன் வீட்டிற்கு அழைத்து வந்தார்கள். அவன் நாக்கு இரண்டாக வெட்டப்பட்டு செய்கையிலேயே பேசுகிறவன். அவன் வந்தபோது ஒரு தண்ணீர் டம்ளரும், ஒரு நல்ல மஞ்சள் துணியும் வேண்டுமென்று கேட்டான். தண்ணீரை மந்திரித்து மஞ்சள் துணியால் மூடினான். அவனுக்கு யார் யார் தட்சணை வைத்தார்களோ அவர்களுடைய காதின் அருகில் அதை வைப்பான். அப்பொழுது அவர்கள் கேள்விகளுக்கு ஒரு ஆவி டம்ளரிலிருந்து பதில் சொல்லும்.

அஞ்சனம் பார்க்கிறவர்களை அண்டாதே

அந்த வீட்டில் ஒரு சகோதரிக்கு மட்டும் அது பதில் பேச வில்லை. அந்த சகோதரி ஒரு கிறிஸ்தவ மலையாளி. அதை அவர்கள் 'எல்லாம் பொய்' என்று சொல்லி விட்டார்கள். உடனே அவன் மூர்க்கம் அடைந்து 'உன் சங்கிலியை வெளியே எடுத்துப் போடு' என்று சைகை காண்பித்தான். அந்த சங்கிலியில் ஒரு சிலுவை தொங்கியது. 'இதை எடு அப்பொழுதுதான் பேசும்' என்று சைகை காண்பித்தான். அவர்களும் அவனுக்குக் கீழ்ப்படிந்து அந்த சிலுவையை எடுத்தார்கள் உடனே அது என்னென்னமோ பேசியது. அவர்களும் சிரித்து கேட்டுக் கொண்டிருந்தார்கள். சந்தோஷம்தான்! ஆனால் நடந்தது வேதனைக்குரியது. அதன் பின்பு அந்தப் பெண்ணுடைய வாழ்வு பரிசுத்தம் இழந்து சின்னா பின்னமானது. பரிதாபம்!

மேலும் அந்த மஞ்சள் துணியை அவன் எடுத்துக் கொண்டு போக நினைத்த போது அது வெளிநாட்டு துணியாக இருந்த படியால் அந்த கிறிஸ்தவ குடும்பத்தார் அதை கொடுக்க மறுத்து உள்ளே கொண்டு போய் வைத்துக் கொண்டார்கள். ஆனால் அன்று முதற்கொண்டு துணிக்கு சொந்தக்காரர் டாக்டராய் இருந்தவர்கள் வியாதியால் கஷ்டப்பட்டார்கள். சொல்ல முடியாத கஷ்டங்களை ஜீவிய காலம் முழுவதும் அனுபவித்தார்கள். இந்தியாவை விட்டு வெளிநாடு போகும் போது விடுதலை கிடைக்கும். நாடு திரும்பிய பொழுதோ

வியாதி உண்டாகும். கடைசியில் சொந்த ஊரில் தன் சொந்த வீட்டில் தங்கிவிடாதபடி வேதனைப்பட்டு வெளியூரில் உயிரிழந்தார்கள். அருமையான தேவ ஜனமே, ஆதலால்தான் ‘அஞ்சனம் பார்க்கிறவர்களும் குறி சொல்லுகிறவர்களும் கல்லெறியப்பட வேண்டும்’ என்று கர்த்தர் சொல்கிறார் (லேவி 20:27)

லேவி 19:26இல் ‘குறிகேளாமலும், நாள் பார்க்காமலும் இருப்பீர்களாக’ என்று கர்த்தர் எச்சரிக்கிறார்.

நம்மிடம் எத்தனை கெட்ட பழக்கங்கள் இருக்கிறது. நாள் பார்த்து திருமணம் வைக்கிறோம். நேரம் பார்த்து நல்ல காரியம் செய்கிறோம். ‘புறஜாதியாரின் மார்க்கங்களைக் கற்றுக் கொள்ளாதிருப்பீர்களாக’ என்று எரேமியா 10:2இல் கர்த்தர் சொன்னதை நினைத்துக் கூட பார்ப்பதில்லை.

மந்திரவாதியிடம் மாட்டிக் கொள்ளாதீர்கள்

ஒரு தெருவில் ஒரு மனுஷன் வந்து ‘உங்கள் பெயர்களை எழுதிக் கொடுங்கள். உங்களுக்காக வேண்டிக் கொள்கிறோம்’ என்று சொன்னானாம். ஆர்.சி. குடும்பத்தையும் சேர்ந்த ஒரு பெண்ணின் பெயரையும் எழுதி கொடுத்தார்களாம். அதை ஒரு முஸ்லீம் மந்திரவாதியிடம் அவன் கொடுத்தானாம். அவ்வளவு தான் அந்த பிள்ளை ஆடிக் கொண்டே அந்த மந்திரவாதி இருக்கும் இடத்திற்கு ஓடிப் போய் விழுந்து விட்டது.

அன்று முதல் தலைவிரி கோலம் தான். பரிதாபமான சூழ்நிலை! என்னிடம் ஜெபிக்க இதை எழுதிக் கொண்டிருக்கும் போது அழைத்து வந்தார்கள். வீட்டின் வாசலில் வரும் போதே ‘எரிகிறது எரிகிறது’ என்று அலறிக் கொண்டே வந்தது. மந்திரவாதி ஒருவனைத்தான் சொந்தக்காரனாக பாவித்து பேசுகிறது. ஜெபித்து அனுப்பி இருக்கிறேன். கர்த்தர் பரிபூரண சுகத்தைக் கொடுத்திருக்கிறார் என்று விசுவாசிக்கிறேன்.

கர்த்தரின் கரமே நம்மைக் காக்கும்

ஒரு குடும்பத்தில் மரியாதையுள்ள, படித்த நான்கு பெண்களையும் பெற்றோரையும் அழிக்க ஒருவன் சூனியம்

வைத்திருந்தான். அவர்கள் புறஜாதியார். எப்படியோ கிறிஸ்தவர்கள் ஜெபத்திற்கு அழைத்து வந்தார்கள். அதை செய்தவனை அந்த வீட்டை விட்டு போய்விடும்படி வைராக்கியத்தோடு ஜெபித்தோம். அவன் மூன்று நாட்களில் வீட்டை விட்டுப் போய் விட்டான். ஆனாலும் அந்த பிள்ளைகளுக்கு மாறி மாறி வேதனைகள் வந்து கொண்டிருந்தது. இடைவிடாமல் ஜெபித்தோம். படித்த நல்ல வாலிபப் பெண்ணின் கழுத்து பின்புறமாக திரும்பி விடும். வேதனையால் துடிப்பாள். நம் மீட்பர் நாமத்திற்கு மகிமை உண்டாகட்டும். ஜெபித்து ஜெபித்து ஒவ்வொருவருக்கும் ஆவிக்குரிய சபைக்கு போகும்படி அவர்களை வழி காண்பித்திருக்கிறோம். ஞானஸ்நானம் எடுத்து விட்டார்கள். வேறு வழி இல்லையே! கர்த்தர் ஒருவரே பதில் என்பதை தெரிந்துக் கொண்டார்கள். அல்லேலுயா!

அதிகாரம் கொடுக்கும் ஆண்டவர்

“இதோ சர்ப்பங்களையும், தேள்களையும் மிதிக்கவும் சத்துருவின் சகல வல்லமையின் மேலும் உங்களுக்கு அதிகாரம் கொடுக்கிறேன்” என்று லூக்கா 10:19இல் கர்த்தர் உரைக்கிறார்.

“வானத்திலும், பூமியிலும் எனக்கு (இயேசுவுக்கு) சகல அதிகாரம் கொடுக்கப்பட்டிருக்கிறது” - (மத் 28:28).

“நமக்கு சமாதானம் உண்டு பண்ணும் ஆக்கினை அவர் மேல் வந்தது” - (ஏசாயா 53:5) என்று வாசிக்கிறோம். இந்த வசனங்களை மனப்பாடம் செய்து கொண்டு உபயோகப்படுத்துவோமாக. ஒரு வெற்றியின் சம்பவத்தை சொல்கிறேன்.

முத்துகிருஷ்ணன் முத்து கிருபை ஆனார்

ஊத்தங்கரை என்ற ஊரில் சில ஆண்டுகளுக்கு முன்பாக முத்து கிருபையா என்று ஒரு (60) ஆபிஸரை சந்தித்தேன். அவர் குடும்பமாக கர்த்தரை ஏற்றுக் கொண்டவர். அவருடைய முதல் பெயர் முத்து கிருஷ்ணன். அவர் தேவனை ஏற்றுக் கொண்டதை சாட்சியாகச் சொன்னார்.

அவர் ஒரு மத வைராக்கியமுள்ளவராக இருந்தாராம். அவருடைய வீட்டில் திருமண காரியங்கள் நடக்க வேண்

டியதிருந்தபடியால், அந்த ஊர் பக்கத்தில் இருந்த ஒரு சாமியாடியை போய் சந்தித்தார். அவன் ஒரு தேதியைக் குறிப்பிட்டு இந்த தேதியில் நான் உன் வீட்டுக்கு வருவேன். அப்போது நான் கேட்கும் பிச்சையைப் போட்டால், உன் வீட்டில் திருமணம் நடக்கும் என்றான். அவர் லீவு போட்டு விட்டு அந்நாளில் விரதத்தோடு காத்திருந்தார். அவனோ வந்ததாகத் தெரியவில்லை. மாலை வரை காத்திருந்து ஏமாந்து விட்டார்.

பைபிளுக்குே பிசாசு பக்கம் வரவில்லை

அடுத்த நாள் சில திராவிட கழக ஆட்களை அழைத்துக் கொண்டு அவனிடம் கேட்கும்படியாக போனார். அவரைப் பார்த்த உடன் அவன் சாமி ஆட ஆரம்பித்தான். அவன் சொன்னதாவது: “நான் சொன்னபடி நேற்று உன் வீட்டுக்கு வந்தேன். ஆனால் உன் வீட்டிற்குள் வர முடியவில்லை. ஏனென்றால் உன் வீட்டிற்குள் மனுஷ சாமி இருக்கிறார்” என்றான். அதற்கு அவர் ‘அப்படி என்றால் என்ன?’ என்று கேட்டார். அதற்கு அவன் ‘பைபிள்’ என்று சொல்லி கீழே விழுந்து விட்டான். அவர் ஆச்சரியப்பட்டு வீட்டுக்கு வந்து மனைவியைப் பார்த்து ‘சாமி நம் வீட்டிற்குள் வந்து குறி சொல்ல முடியவில்லையாம். மனுஷ சாமி வீட்டிற்குள் இருக்கிறார். ‘பைபிள்’ என்று பெயராம் என்கிறான். ஒன்றும் புரியவில்லை’ என்று சொன்னார்.

இறங்கி வந்த ஒரே தெய்வம் இயேசு

அப்பொழுது அந்த தாய் தன் புருஷனைப் பார்த்து, ‘நான் உண்மையைச் சொல்லி விடுகின்றேன். இருபத்திரண்டு ஆண்டுகளுக்கு முன் நமக்கு திருமணம் ஆனபோது என் அம்மா ஒரு பைபிள் கொடுத்து உனக்கு கஷ்டம் வரும் போதெல்லாம் படித்துக் கொள் என்று சொன்னார்கள். அதை புடவையில் சுற்றி ஒளித்து வைத்திருக்கிறேன். ‘மனுஷ சாமி’ என்று சொன்னால் அது இயேசு கிறிஸ்து தான். தேவன் மனுஷ ரூபம் எடுத்து மனுஷ குமாரன் என்று வெளிப்பட்டார்’ என்று விளக்கம் கூறினார்கள்.

அவர் ஆச்சரியப்பட்டு ‘ஒரு பைபிளுக்கு இவ்வளவு வல்லமை இருக்குமானால் அந்த வார்த்தையை பேசின கர்த்தர் யார்?’ என்று தேட ஆரம்பித்தார். லீவு எடுத்து வேதத்தை

வாசித்தார். ‘சத்தியத்தையும் அறிவீர்கள். சத்தியம் உங்களை விடுதலையாக்கும்’ என்று யோவான் 8:32இல் சொல்லியபடி அவர் முத்து கிருபையாக மாறி ஞானஸ்நானம் எடுத்தார். அந்த குடும்பத்தை கர்த்தர் ஆசீர்வதித்தார். குடும்பமாக கர்த்தரை சேவித்துக் கொண்டிருக்கிறார்கள்.

குறி குடியைக் கெடுக்கும்

சகோதரனே, சகோதரியே, எச்சரிக்கையாய் இரு. மந்திரவாதி, சூனியக்காரன் கொடுக்கும் பொருள் உன் வீட்டில் இருக்கும் வரை சாபம் தான். ஆனால் அப்படிப்பட்ட சாபத்தை அழிக்கவே மனுஷ குமாரன் வெளிப்பட்டார் - (1 யோவா 3:8). எந்தக் காரணத்தைக் கொண்டும் குறி கேட்கவும், மந்திரவாதியையும் நாடாதீர்கள்.

ஜூனியர் விகடனில் 11.4.91இல் வந்த ஒரு செய்தியை உங்களுக்குச் சொல்கிறேன். சென்னை ஆவடி சிஆர்பிஎப்-இல் ஒரு துப்பாக்கி காணாமல் போனது. மேல் அதிகாரிகள் கடுமையான நடவடிக்கை எடுத்தார்கள். அந்த நேரத்தில் ஒரு கான்ஸ்டபிள் சுலபமான வழியைச் சொல்லிக் கொடுத்தார். (குறுக்கு வழி, சுலபம்தான். ஆனால் முடிவு எப்படிப்பட்டது?)

“அந்தப் பகுதியில் ஒரு மந்திரவாதி உண்டு. அவனிடம் போய் மந்திரித்தால், ஒரு தட்டை ஏவி விடுவான். அது போய் துப்பாக்கி இருக்கும் இடத்தில் நிற்கும். துப்பாக்கியை எடுத்துக் கொள்ளலாம்” என்றான். இன்ஸ்பெக்டரும் அதற்கு சம்மதம் தெரிவித்து ஆவன செய்தார்.

கர்த்தரின் வார்த்தை உன்னைக் காக்கும் கவசம்

சொன்னபடியே மந்திரித்த தட்டு ஓட ஆரம்பித்தது. முதலில் ஒரு கோவிலில் போய் நின்றது. அங்கேயும் அது இல்லை. இரண்டாவது ஒரு கழிவு நீர் தொட்டியில் போய் நின்றது. ஆள் வைத்து சுத்தம் செய்து பார்த்தார்கள். அங்கேயும் இல்லை. மீண்டுமாக தட்டு புறப்பட்டு ஒரு வீட்டைத் தட்டியது. தட்டியவுடன் துப்பாக்கி இங்கே தான் இருக்கிறது என்றார்கள். கதவும் திறந்தது. கதவை அந்தத் தட்டு தொட்டவுடனே.. அவ்வளவுதான், தட்டு தடுமாறிக் கொண்டு பயந்து பறந்து ஓட

ஆரம்பித்தது. உள்ளே பார்த்தார். அங்கு வயதான ஒரு தாய்கையில் 'பைபிள்' வைத்துக் கொண்டு ஜெபித்துக் கொண்டிருந்தார்கள். உடனே இன்ஸ்பெக்டர் 'அம்மா இந்த பைபிளை சற்று தாருங்கள். குட்டி சாத்தான் வேலை செய்ய பயப்படுகிறது' என்று சொல்ல அந்த அம்மாளின் கணவன் கோபப்பட்டு அவரை அனுப்பி விட்டார். கர்த்தரின் வல்லமைக்கு முன்பு சாத்தான் அதிகாரம் பலிக்காது. கவனியுங்கள்.

கர்த்தரின் பிள்ளைகள் காக்கப்படுவர்

தேவ பிள்ளைகளே, பிசாசு செய்யும் தீமையை சொன்னேன். சாபம் உண்மைதான். சில இடங்களில் தலைமுறை தலைமுறையாக இருக்கிறது. ஆனால் நாம் கர்த்தருடைய பிள்ளைகளாக மாறும்போது, அவைகள் அதிகாரம் இழந்து விடும். 'கர்த்தரின் பிள்ளைகள் கர்த்தரின் வேதத்தில் பிரியமாய் இருப்பார்கள். தங்களைக் காத்துக் கொள்வார்கள்.'

'தேவனால் பிறந்த எவனும் பாவஞ் செய்யாநென்று அறிந்திருக்கிறோம். தேவனால் பிறந்தவன் தன்னைக் காக்கிறான், பொல்லாங்கன் அவனைத் தொடான்.' (1 யோவான் 5:18)

ஆகையால் நீங்கள் தேவனுடைய பிள்ளைகளானால் "உங்களுக்கு விரோதமாக உருவாக்கப்படும் எந்த ஆயுதமும் வாய்க்காதே போம்; உங்களுக்கு விரோதமாய் நியாயத்தில் எழும்பும் எந்த நாவையும் நீங்கள் குற்றப்படுத்துவீர்கள். இது பிள்ளைகளின் சுதந்திரம்" - (ஏசாயா 54:17) கர்த்தர் உங்கள் ஜீவியத்தின் மூலம் மகிமைப்படுத்துவாராக!

பாடல்

உனக்கெதிராகவே

ஆயுதம் வாய்க்காதே

உன்னை அழைத்தவர் உண்மை தேவன்

அவர் தாசர்க்கு நீதி அவர் - எண்ணி எண்ணி துதி

(மகிழ்ச்சி கானங்கள் பாடல் ஒலி நாடா பாகம் 7)



5. விசுவாசத்தை வர்த்திக்கப் பண்ணும் கர்த்தாவே!

நாம் நம்முடைய ஜெபங்களில் எதை எதையோ சொல்ல நினைக்கிறோம். ஜெபிக்கிறோம். வேதத்தில் முதன்முதலாக ஜெபித்தவன் கொலைக்காரனாகிய காயீன்தான் - (ஆதி 4:13). அவன் அறிக்கை செய்து ஜெபித்ததால் கர்த்தர் அவன்மேல் மனதுருகி ஒரு அடையாளத்தைப் போட்டார். காயீனை காண்பவர்கள் அவனை கொல்லாதபடிக்கு அது அவனைப் பாது காத்தது.

கர்த்தரின் கருணை வேண்டி ஜெபியுங்கள்

கொலைகளும், கோர சம்பவங்களும் நிறைந்த இந்த நாட்களில் கர்த்தர் நம் மேல் ஒரு அடையாளத்தைப் போட காயீன் ஜெபித்ததைப் போல் கர்த்தரை நோக்கி ஜெபிப்போம். “ஜீவனுள்ள ஒருவனும் கர்த்தருக்கு முன் நீதிமான் அல்ல” - (சங் 143:2). ஆகையால் கர்த்தருடைய இரக்கங்களை இடைவிடாமல் கேட்டு பாவ ஜீவியத்திலிருந்து விலகுவோமாக. “நீதிக்கும் அநீதிக்கும் சம்பந்தமே கிடையாது” - (11 கொரி 6:14).

மனுஷகுமாரன் இந்த உலகத்தில் வருவதற்கு முன் அநேக அடையாளங்கள் நிறைவேறும். ஆனால் அநேகர் கவனிக்காத ஓர் அடையாளம்: லூக்கா 18:8இல் வாசிக்கிறோம். “ஆகிலும் மனுஷகுமாரன் வரும்போது பூமியில் விசுவாசத்தைக் காண்பாரோ?” என்பதே.

உன் விசுவாசமே உன்னை இரட்சிக்கும்

நாம் ஜெபிக்கும் போது உபயோகப்படுத்த வேண்டிய அநேக காரியங்களை என் பிரசங்கங்களில் சொல்வதுண்டு. என் ஜெபத்தில் “ஆபிரகாம், ஈசாக்கு, யாக்கோபின் தேவனே, எலியாவின் தேவனே, எலிசாவின் தேவனே, என்னுடைய தேவனே, உலகத்தின் முடிவு பரியந்தமும் உங்களோடு கூட இருப்பேன் என்று சொன்னவரே, எங்கள் விசுவாசத்தை

வர்த்திக்கப் பண்ணும்” என்று கெஞ்சவேன். கர்த்தருக்கு மகிமை உண்டாகட்டும்.

விசுவாசத்தில் நடக்கும் பெரிய காரியங்களிலும் சிறிய காரியங்களிலும் உங்கள் விசுவாசம் வளரும்படி விளக்குகிறேன். தயவு செய்து நான் மேலே சொல்லிய வண்ணம் ‘ஆபிரகாமின் தேவனே’ என்று ஆரம்பித்து ‘எங்கள் விசுவாசத்தை வர்த்திக்கப் பண்ணும் கர்த்தாவே’ என்று மூன்று முறையாவது சொல்லி ஜெபித்து விட்டு தொடர்ந்து வாசியுங்கள். வாசிக்கும்போதே உங்கள் ஜீவியத்தில் அற்புதங்கள் நடக்கும்.

1991 ஜனவரி மாதம் 26ம் தேதி குடும்பத்தோடு ஆந்திராவில் காயிதலாப்பூர் போய் இருந்தோம். எனது “என் கண்கள் கண்டவை” புத்தகத்தை தெலுங்கில் வெளியிட்டு ஆந்திராவில் கர்த்தருக்கு மகிமையான ஊழியத்தை செய்கிற அருமையான சகோதரன் இஸ்ரவேல் எங்களோடு வந்திருந்தார்.

உலகில் உயர்ந்த, தாழ்ந்த ஜாதி எதுவும் இல்லை

ஆந்திராவில் கிறிஸ்தவர்கள் என்று சொன்னாலே ஏதோ தாழ்ந்த ஜாதி என்று நினைப்பார்கள். ஏன் இன்னும் தமிழ்நாட்டில் கூட ‘நீங்கள் கிறிஸ்தவர்களா’ என்று சில இந்துக்களை கேட்டால், ‘இல்லை நாங்கள் தமிழர்கள்’ என்பார்கள். நான் சிரித்துக் கொள்வதுண்டு. அப்படி என்றால் இயேசுவை ஏற்றுக் கொண்டவர்கள் இந்திக்காரர்களா, அல்லது அரேபியரா? கர்த்தருக்குள் யூதரென்றும் கிரேக்கரென்றும் இல்லை. உலகில் பேசப்படும் எல்லா மொழிக்காரர்களிலும் எல்லா ஜாதிகளிலும் கிறிஸ்தவர்கள் உண்டு. இது இயேசுவின் அளவற்ற அன்பே!

அந்த காயிதலாப்பூருக்கு நாங்கள் போனபோது டிராக்டரில், ஒரு ஸ்திரீயை தூக்கிக் கொண்டு பதைத்தபடி சிலர் வந்தார்கள். டாக்டர்கள் யாராவது இருக்கிறார்களா? மந்திரிக்கிறவர்கள் இருக்கிறார்களா? என்று கேட்டுக் கொண்டே ஓடி வந்தார்கள். என் மனைவி டாக்டர் ஹெலனும் நெல்லூர் மிஷன் ஆஸ்பத்திரியிலிருந்து வந்திருந்த நர்ஸ் விஜயகுமாரி அவர்களும் இருந்தார்கள். நான் அவர்களை எதிர்பார்க்காதபடி கொண்டு வா ஜெபிக்கலாம் என்று சொன்னேன். அவர்கள் ஜெபிக்க கொண்டு

வந்தபோது அந்த ஸ்திரீ உயிர் போய்க் கொண்டிருந்தவளாக இருந்தாள்.

கர்த்தரை நம்பினோர் கைவிடப்படார்

நாயுடு குலத்தைச் சேர்ந்தவர். வேலை செய்த இடத்தில் 'நண்டுவாக்காளி' என்று சொல்லும் பெரிய கருந்தேள் கொட்டி விட்டது. ஆஸ்பத்திரிக்கு போவதற்குள் இறந்துவிடும். ஆகையால் கொண்டு வந்தோம் என்றார்கள். எங்களிடம் கொண்டு வந்தபோது ஏறக்குறைய செத்த பிணம் போல் விழுந்து கிடந்தாள். எப்படியோ இழுத்து என் காலின் மேல் சாய்ந்து உட்கார வைத்து சாரிபாத் விதவையின் மகளை எழுப்பின தேவனே என்று கதறி ஜெபித்தேன். என்னோடு வந்த அத்தனை பேரும் ஜெபித்தார்கள். இயேசுவை அறியாத அந்த நாயுடு ஜனங்களையும் இயேசு பிரபுவே என்று சொல்லி கூப்பிட வைத்தோம்.

அதற்குள் அந்தப் பெண்ணின் தாய் நெஞ்சில் கை வைத்து இருதயம் நின்று விட்டது என்றார்கள். கண்ணும் நிலைத்து நின்று விட்டது. என் விசுவாசத்திற்கு பெரிய சோதனையாகத் தான் இருந்தது. ஆனாலும் 'இந்த ஒருமுறை மாத்திரம் என் ஜெபத்தைக் கேளும்' என்று சோர்ந்து போகாமல் சிம்சோனை போல் ஜெபித்தேன் - (நியா 16:23). அதற்குள் சகோதரர் தேவதானம் என்ற நாரையா "இயேசுவின் இரத்தத்தைக் கொண்டு வரட்டுமா?" என்றார்கள். "கொண்டு வாருங்கள்" என்றேன்.

இயேசுவின் இரத்தம் ஜெயம்

அவர் ஏற்கனவே நான் ஜெபித்து கொடுத்த தேங்காய் எண்ணெயைக் கொண்டு வந்தார். மாற்கு 6:12ன்படி நானும் சகோதரர் இஸ்ரவேலும் பாரப்பட்டு ஜெபித்து நாக்கை பிடித்து வெளியே இழுத்து ஒரு துளி எண்ணெயை நாக்கிலே வைத்தோம். மரித்து நாற்றமெடுத்த லாசருவின் சரீரத்தை நான்கு நாட்கள் கழித்து உயிரோடு எழுப்பிய கர்த்தர் இரக்கம் காண்பித்தார். அப்பொழுது திருமதி விஜயகுமாரி திடீரென்று கண்கள் மெதுவாய் அசைகிறதை பார்க்கிறேன் என்று

சொன்னார்கள். ‘காத்தாவே என் அவிசவாசம் நீங்கும்படி கிருபை செய்யும்’ என்று ஜெபித்து (மாத்ரு 9:24) விசவாசத்தோடு உற்றுப் பார்த்தேன்.

கண்கள் லேசாக அசைந்தது. தொடர்ந்து ஜெபித்தோம். அந்த ஸ்திரீ பெருமூச்சு எடுத்தாள். காத்தருக்கு ஸ்தோத்திரம் செலுத்தி சிறிது நேரத்தில் எல்லோரும் ஆலயத்திற்கு வர கட்டளையிட்டேன். அன்று புதிய ஆலயத்தை ‘ஒரேப்’ என்று பிரதிஷ்டை செய்தோம். ஏராளமான புறஜாதியார் வந்து அமர்ந்தார்கள். இந்த நாயுடு ஸ்திரீயும் எல்லோருக்கும் முன்பாக சாட்சியாக வந்து நின்றார்கள். ‘இயேசு கிறிஸ்து நேற்றும் இன்றும் என்றும் மாறாதவர்’ (எபி 13:8) அல்லேலுயா!

விசவாசித்தால் தேவமகிமையைக் காண்பாய்

தொடர்ந்து மற்றும் ஒரு சந்தர்ப்பத்தை ஆந்திராவிலிருந்து சொல்கிறேன். மோர்சம் பாடு என்ற ஊரின் அருகில் பிடுகராலு என்கிற ஒரு கிராமம் இருக்கிறது. அங்கு பரவாரெட்டி என்பவர் தலைமை ஆசிரியராக இருக்கிறார். அவர் ஏற்கனவே இயேசு கிறிஸ்துவை பிரதரன் சபையின் மூலமாக அறிந்தவர். குடும்பமோ வைராக்கியமுள்ள இந்துக் குடும்பம். தெலுங்கில் ‘என் கண்கள் கண்டவை’ என்ற என் புத்தகத்தை வாசித்து விட்டு என்னை நேரில் பார்க்கும்படியாக தென்னா என்ற ஊருக்கு வந்திருந்தார். அவர் பூட்சை கழற்றின உடனே அவர் காலில் பெரிய கட்டு போட்டிருந்ததைப் பார்த்தேன்.

வேலூர் சிஎம்சி ஆஸ்பத்திரியில் சர்க்கரை வியாதியால் அழுகிப் போன அந்த பாதத்தில் ஒரு நூதன ஆபரேஷன் செய்திருந்தார்கள். தோல் ஒன்றாக சேராதபடி பல ஆண்டுகள் கஷ்டப்பட்டார். டாக்டர்கள் இனி ஒன்றும் செய்ய முடியாது என்று கைவிட்டு விட்டார்கள். மேலும் திருமணம் ஆன ஒரு மகளுக்கு 13 ஆண்டுகளாக குழந்தை இல்லை. மற்றும் தாயாக இருக்கும் ஒரு மகளுக்கு எழுந்து நடக்க முடியாத ஒரு நூதன வலிப்பு வியாதி உண்டு என்று சொன்னார். உங்கள் புத்தகத்தில் எழுதியிருக்கிற அற்புதங்கள் என் வீட்டில் கட்டாயம் நடக்கும் என்று நம்பி வந்திருக்கிறேன். என் வீட்டில் நீங்கள் வந்து ஜெபிக்க வேண்டும் என்று வற்புறுத்தினார். நேரம் இல்லை

என்றாலும், அவர் தொந்தரவு செய்தபடியால் (லூக் 18:1-6) ஜெபித்து ஒரு நாளை குறிப்பிட்டு சொன்னேன். அருமையான இஸ்ரவேல் என்னை அழைத்துச் சென்றார்.

ஜெபத்திற்கு பதில் தரும் தேவன்

கர்த்தர் அந்த நேரத்தில் கிருபையாக ஒரு வெளிப்பாடு தந்தார். அந்த வீட்டில் நடந்த ஒரு மரண சம்பவத்தை ஞாபகப்படுத்தி சில காரியத்தை கண்டித்து ஜெபிக்க சொன்னார். ஜெபித்தோம். புறப்பட்டு சென்றோம். கர்த்தர் நல்லவர் அன்றே உத்தரவு அருளினார். அவருடைய காலின் ஆறாத புண் ஆறிவிடும் என்று கட்டளையிட்டார். குழந்தையில்லாத மகள் பெண் குழந்தை பெற்று எடுப்பாள் என்று வாக்களித்தார். வியாதியுள்ள பிள்ளை சுகமடைவாள் என்று உறுதி கூறினார். அதற்கு நான் என்ன செய்ய வேண்டுமென்று சகோதரர் துடித்தார். கர்த்தருக்கு சாட்சியாக ஒரு ஆலயத்தைக் கட்டுங்கள் என்று கூறினோம். கர்த்தர் மகிமைப்படுவாராக.

உன் கவலை கண்ணீரை துடைக்கும் கர்த்தர்

கால் புண் பரிபூரணமாக ஆறியது. மகள் குழந்தை பெற்றெடுத்தாள். மருமகனுக்கு நல்ல உத்தியோகம் கிடைத்தது. வியாதிப்பட்ட மகள் சுகதேகியானாள். அழகான ஒரு ஆலயம் கட்டப்பட்டது. ஆண்டவருக்கே மகிமை உண்டாகட்டும். ஊர்க்கட்டுப்பாடு மத்தியில் 93ஆம் வருஷம் ஜனவரியில் 'ஒரேப்' என்ற ஆலயமும் அலங்காரமாய் பிரதிஷ்டை பண்ணப்பட்டது. சகோ இஸ்ரவேலும் அடியானும் பங்கெடுத்தோம். விசுவாசத்தை துவக்குகிறவரும் முடிக்கிறவருமான கர்த்தர் எங்கள் எல்லோருடைய விசுவாசத்தையும் வர்த்திக்க பண்ணினபடியால் அந்த அதிசயம் நிறைவேறினது. கர்த்தருடைய பிள்ளைகளே, உங்கள் வாழ்க்கையில் இப்படிப்பட்ட அற்புதங்கள் நிறைவேற வேண்டாமா? அப்படி என்றால் நம் அனுதின ஜெபத்தில் 'கர்த்தாவே, எங்கள் விசுவாசத்தை வர்த்திக்கப் பண்ண வேண்டும்' என்று கட்டாயம் சேர்த்துக் கொள்வோம். மறக்காதீர்கள் 'நீ விசுவாசித்தால் தேவனுடைய மகிமையைக் காண்பாய்' - (யோவா 11:40).

ஆகையால், ‘தேவனுக்குக் கீழ்ப்படிந்திருங்கள். பிசாசுக்கு எதிர்த்து நில்லுங்கள். அப்பொழுது அவன் உங்களை விட்டு ஓடிப்போவான்.’ (யாக் 4:7)

என்னிடம் வருகிற ஏராளமான குடும்பத்தார் பிசாசின் தந்திரங்களிலே சிக்கினவர்களாகவும், விடுதலை பெற தெரியாதவர்களுமாகவேதான் வந்து சேருகிறார்கள். சில உதாரணங்களை நான் உங்களுக்குச் சொல்லுகிறேன். “நாங்கள் ஆராதிக்கிற எங்கள் தேவன் எங்களைத் தப்புவிக்க வல்லவராயிருக்கிறார்”- (தானி 3:17).



6. கீழ்ப்படியுங்கள் - எதிர்த்து நில்லுங்கள்!

நாகர்கோவிலில் எனக்கு அருமையான குடும்பம் ஒன்றுண்டு. வெளிநாடுகளிலே அநேக ஆண்டுகள் தங்கி சம்பாதித்துக் கொண்டிருந்தார்கள். தங்கள் சொந்த வீட்டை உறவினர்கள் கையிலே விட்டிருந்தார்கள். அவர்கள் திரும்பி வந்து அந்த வீட்டில் தங்கள் மகளோடு குடியிருக்க விரும்பியபோது சிலர் அங்கே அவர்கள் தங்கக் கூடாதபடிக்கு சூனியத்தின் மூலமாகவும், மந்திரத்தின் மூலமாகவும் தொல்லை கொடுக்க ஆரம்பித்தார்கள்.

அந்த நேரத்தில் ஆழ்ந்த கிறிஸ்துவின் அனுபவமில்லாத அந்த குடும்பத்தார் என்னை சந்தித்தபோது இவைகளைக் குறித்து விவரித்துச் சொன்னார்கள். 'பிசாசுக்கு எதிர்த்து நில்லுங்கள். அப்பொழுது அவன் உங்களை விட்டு ஓடிப் போவான்' என்று சில காரியங்களை யாக்கோபு 4:17-ன்படி அவருக்கு விளக்கி சொல்லித் தந்தேன். இந்த வசனத்தில் இன்னொரு முக்கியமான பாகமுண்டு.

1. தேவனுக்கு கீழ்ப்படியுங்கள்.
2. பிசாசுக்கு எதிர்த்து நில்லுங்கள்
3. அப்பொழுது அவன் உங்களை விட்டு ஓடிப் போவான்.

கர்த்தருக்கு கீழ்ப்படிந்தால் காரியம் கைகூடும்

இந்த அனுபவத்திற்குள் அவர்கள் கடந்தேறி வர காலம் சென்றது. தேவனுக்கு முற்றும் முடிய அவர்கள் கீழ்ப்படிந்து வர ஆரம்பித்தது முதல் சாத்தான் தோற்கடிக்கப்பட்டான். கர்த்தர் அவர்களுக்கு செய்த நன்மையை விளக்கமாகச் சொல்லிக் கொண்டு வருகிறேன். அவர்கள் பழைய வீட்டை புதுப்பித்துக் கொண்டிருந்தார்கள். அப்பொழுது சிவகாசியைச் சேர்ந்த சகோ. தர்மா குடும்பத்தார் என்னோடு நாகர்கோவிலுக்கு வந்தார்கள். அப்பொழுது சகோதரி ராணி தர்மாவுக்கு கர்த்தர் ஒரு தரிசனம்

கொடுத்தார். 'கர்த்தர் மனுஷர் மூலமாக பேசுவதில்லையா?' என்று சந்தேகப்படுபவர்கள் இதைக் கவனிக்க வேண்டும்.

அவர்கள் தரிசனத்தில் ஒரு வீட்டு கட்டிடத்தில் நான்கு மூலைகளிலும் கலசங்களில் ஏதோ தீய பொருட்களை புதைத்து வைத்திருப்பதையும் அவ்வீட்டின் சுவற்றின் மேல் ஒரு மயில் நடந்து போவதாகவும் தரிசனம் கண்டு சொன்னார்கள். நாங்கள் அங்கு போனபோது அந்த வீட்டில் தற்செயலாக விருந்துக்கு எங்களை அழைத்தார்கள். உடனே அந்த சகோதரி ராணி 'இந்த வீடுதான் நான் தரிசனத்தில் கண்டது' என்று வெளிப்படுத்தினார்கள்.

கர்த்தர் சொன்னதை முழுமையாகச் செய்யுங்கள்

இதை வாசிக்கும் தேவனுடைய பிள்ளைகளே, காரண மில்லாமல் கர்த்தர் நம்முடைய பிள்ளைகளை எவ்விடத்திற்கும் கொண்டு போவதில்லை என்பதை கர்த்தரை சேவிப்பவர்கள் அறிந்து கொள்ள வேண்டும். அவர்கள் வெளிப்படுத்தினதை வைத்து 'இந்த வீட்டில் நான்கு கலசத்தை எடுப்பீர்கள். அதை எடுத்தவுடனே ஊழியக்காரர்கள் யாரையாவது அழைத்து ஜெபித்து தூரே எறிந்து விடுங்கள்' என்று சொல்லிக் கொடுத்தேன். அதே வண்ணமாக வீட்டைப் புதுப்பிக்கும்போது கண்டு பிடித்தார்கள். ஆனால், எடுத்து வீட்டிலேயே வைத்திருந்தார்கள். வேலைக்காரி ஒருத்தி வந்து, 'நீங்கள் கிறிஸ்தவர்கள் இதை தொடக் கூடாது' என்று சொல்லி அவள் எடுத்துக் கொண்டு போனாள். நான் சொல்லிக் கொடுத்ததோ ஜெபித்து தூர எறிந்து விடுங்கள் என்று தான். அவர்களோ அதை வேலைக்காரியிடம் கொடுத்தார்கள். அவள் அதை எப்படியோ வேலை நடந்து கொண்டிருந்த கட்டிடத்தில் போட்டுவிட்டாள்.

அரைகுறை கீழ்ப்படிதல் ஆகாது

கட்டிடம் அழகாய் கட்டப்பட்டது. ஆனால் குழப்பங்கள் வீட்டிற்குள்ளேயே நிறைய ஆரம்பித்தது. என்னை மீண்டும் ஒரு முறை ஜெபத்திற்கு அங்கு அழைத்தார்கள். ஜெபித்தேன். வீட்டை உடைத்து அதை எடுக்க முடியாது. ஆனால் அதை செய்த ஸ்திரீயோ பைத்தியக்காரி போலானாள். அதற்கு காரணமாய் நின்றவர்கள் சிதறிப்போனார்கள். அந்த

வீட்டுக்காரர்களோ சாத்தனோடு இடைவிடாமல் போராட வேண்டியதாயிற்று. ஆனாலும் கர்த்தருக்கு கீழ்ப்படிந்தார்கள். பிசாசுக்கு எதிர்த்து நின்றார்கள். அவன் அவர்களை விட்டு ஓடிப்போனான். கீழ்ப்படிந்து ஞானஸ்நானம் பெற்றார்கள். 'எல்லாச் சூழ்நிலைகளிலும் எப்பொழுதும் அவர்களை ஜெபிக்கச் சொல்லி' உற்சாகப்படுத்திக் கொண்டேயிருந்தேன். பிசாசுக்கு எதிர்த்து நிற்பதில் ஜெபம் எவ்வளவு முக்கியம் என்பதை இந்த உதாரணத்தின் மூலமாக தெரிந்து கொள்ளுங்கள்.

ஜெபம் ஜெபத்தைக் கொடுக்கும்

தொடர்ந்து அந்த வீட்டில் ஒரு திருமணம் நடந்தது. என்னால் அதற்குப் போக முடியாமல் போனபடியால் ஒவ்வொரு சூழ்நிலையிலும் ஜெபியுங்கள் என்று சொல்லிக் கொடுத்திருந்தேன். அதன்படியே புருஷனும், மனைவியும், மகளும் செய்து கொண்டு வந்தார்கள். பொருள் வாங்குவதிலும், சமையல் வரை எல்லாம் ஜெபத்தில் தான் நடந்தது. நான் சொல்லுவது வேடிக்கையாக இருக்கும். ஆனால், விவேகத்தோடு கவனியுங்கள். திருமண விருந்துக்கு கோழிகறி ஆயத்தப்படுத்தி கொதிக்க கொதிக்க சமையல்காரர் ஒருவர் கையில் தூக்கிக் கொண்டு வந்தார். திடீரென்று அது தவறி அவர் மேல் சாய்ந்து உடலெல்லாம் வெந்தது. மேலும் எறிந்து கொண்டிருக்கும் அடுப்பில் போய் அவர் விழுந்தார். கர்த்தருக்கு ஸ்தோத்திரம். அந்த நேரத்தில் அங்கு நின்று கொண்டிருந்த கர்த்தருடைய பிள்ளை ஒருவர் 'இயேசுவே இரட்சியும்' என்று கூப்பிட அந்த சமையல்காரன் உயிர் பிழைத்து எழுந்து உட்கார்ந்தான்.

எப்போதும் எல்லாவற்றுக்கும் ஜெபம் தேவை

அதன் பிறகு சில நாள் கழித்து அசுத்த ஆவி ஒன்று அங்கு ஒருவன் மேல் வந்து பேசியது. "எல்லாவற்றிற்கும் ஜெபம் பண்ணி காரியங்களை செய் என்று சொல்லிக் கொடுத்தார்கள். எல்லாவற்றையும் ஜெபத்தால் தான் செய்தாய். ஆனால், கோழி அறுக்கும்போது நீங்கள் யாரும் இல்லை. ஒரு முஸ்லீம் தான் அறுத்தான். நீயோ ஜெபம் செய்யவில்லை. எனவே, நான் அதின் மேல் ஏறி இந்த வீட்டிற்குள்ளே வந்து ஒரு மரணத்தைக் கொண்டு வரப் பார்த்தேன். கல்யாணம் குழப்பமாய் மாற

எதிர்பார்த்தேன். அதிலும் கடைசி நேரத்தில் நீங்கள் ஜெபித்து தப்பித்துக் கொண்டீர்கள்' என்றது. இது நடந்த சம்பவம்.

குடும்பத்தார் யார் என்று நான் சொல்லாவிட்டாலும், அநேகருக்குத் தெரியும். ஆகையால் தேவனுக்கு கீழ்ப்படியுங்கள். பிசாசுக்கு எதிர்த்து நில்லுங்கள். அப்பொழுது அவன் உன்னை விட்டு ஓடிப் போவான். கர்த்தர் அந்தக் குடும்பத்தை ஆசீர்வதித்து ஒரு பெண் குழந்தையையும் கிருபையாய் தந்தார்.

சாத்தான் எங்கும் இருக்கிறான்

மற்றொரு சம்பவத்தையும் சொல்லுகிறேன். சகோ. கிறிஸ் டோபர்தாஸ் என்பவர்களும் நாகர்கோயிலைச் சேர்ந்தவர்கள் தான். அவரும் எனக்கு ஊழியத்தின் மூலம் நண்பர் தான். அவர்கள் குடும்ப காரியத்திற்காக ஏராளமாக ஜெபித்து இருக்கிறேன். அவர் ஒரு சம்பவத்தை எனக்குச் சொன்னார். அவரும் சில டாக்டர்களும் பல ஆண்டுகளுக்கு முன் முயல் வேட்டைக்கு காட்டிற்கு போனார்களாம். அவர்கள் சுட்ட முயல் ஒன்று ஒரு பள்ளத்தில் போய் விழுந்தது. அதை எடுக்கப் போன போது, பாதி சுட்டெரிக்கப்பட்ட சடலம் ஒன்று அங்கேயிருந்தது. அங்கு முயலை எடுக்க எல்லோரும் பயந்தார்கள். அங்கு வந்த ஒரு ஆள் (பெயர் ஆரோக்கியசாமி என்று சொல்ல ஞாபகம் இருக்கு) உள்ளே குதித்து அந்த முயலை எடுத்து வந்தார். இரண்டு நாட்கள் கழித்து ஆரோக்கியசாமிக்கு உடல் நலம் சரியில்லை. ஜூரம், பல கஷ்டங்கள் என்று அறிவித்தார்கள். பெரிய டாக்டர்கள் முதல் எல்லா டாக்டர்களும் ஒரு ஆண்டு வரை சிகிச்சை செய்து பார்த்தார்கள்.

திருவிருந்தின் மகிமை - மரிக்கிறவன் பிழைத்தான்

பிழைப்பதாகவே இல்லை. மரண நேரம் வந்து விட்டது. சாவு பெட்டியும் செய்தாகி விட்டது. ஊசலாடிக் கொண்டிருக்கும் உயிருக்கு கத்தோலிக்க சாமியார் (அவஸ்தை பூசை) கடைசி திரு விருந்து பரிமாறினார். அந்த அப்பத்தையும், திராட்ச ரசத்தையும் அவர் வாயைத் திறந்து உள்ளே போட்டு வாயை மூடினார்கள். சிறிது நேரத்தில் ஆரோக்கியசாமி மரிப்பதற்குப் பதிலாய் வாய் திறந்து மெதுவாய் பேசினார். 'என்னை துரத்தாதிருங்கள். நானே போய் விடுகிறேன்' என்றார். மரண நேரத்தில் பிதற்றுகிறான் என்று நினைத்து

‘நாங்கள் உன்னைத் துரத்தவில்லை. பயப்படாதே, நாங்கள் உனக்கு திருவிருந்துதான் கொடுத்தோம்’ என்று சாமியார் சொன்னார். அவரோ நான் போகிறேன் என்று பிதற்றினார். கர்த்தருடைய கட்டளையின் படி கொடுக்கப்பட்ட அந்த அப்பமும், திராட்ச ரசமும் அவனுடைய சரீரத்தில் இறங்கினபோது அவன் பெலப்பட்டு எழுந்து உட்கார்ந்தான். எல்லோரும் ஆச்சரியப்பட்டார்கள். ‘திருவிருந்துக்கு இவ்வளவு மகிமையா?’ என்றார்கள். என்னையும் அந்த டாக்டர் நேரில் கண்டு விசாரித்த போது நான் இந்த விளக்கத்தை சொன்னேன். கத்தோலிக்க சாமியார் உபயோகப்படுத்திய வார்த்தைகள் என்ன?

‘இயேசு அப்பத்தை எடுத்து ஆசீர்வதித்து, அதைப் பிட்டு அவர்களுக்குக் கொடுத்து, நீங்கள் வாங்கிப் புசியுங்கள். இது என்னுடைய சரீரமாயிருக்கிறது என்றார். பின்பு பாத்திரத்தையும் எடுத்து, ஸ்தோத்திரம் பண்ணி அதை அவர்களுக்குக் கொடுத்தார். அவர்களெல்லாரும் அதிலே பானம் பண்ணினார்கள். அப்பொழுது அவர் அவர்களை நோக்கி, இது அநேகருக்காக சித்தப்படுகிற புது உடன்படிக்கைக்குரிய என்னுடைய இரத்தமாயிருக்கிறது என்றார்” - (மாற் 14:22-24 1கொரி 11:24-26). கர்த்தருடைய வார்த்தைக்குக் கீழ்ப்படிந்து எடுத்த திருவிருந்து அந்த மனுஷனின் உயிரையே திருப்பித் தந்தது. கர்த்தருக்கு ஸ்தோத்திரம். இது தஞ்சை ஜில்லாவில் நடந்த சம்பவம்.

தூக்கத்தைக் கெடுக்கும் துஷ்டன்

ஒரு குடும்பத்தை வேதனைப்படுத்திய ஒரு பொல்லாத ஆவியை நான் அடிக்கடி போகிற ஒரு ஊரில் விரட்டும் போது அந்த ஆவி சொன்னது: “நாங்கள் 1001 பேர் இருக்கிறோம். ஆனாலும், இயேசுநாதர் முன் நிற்க எங்களால் முடியவில்லை. நாங்கள் போகிறோம்” என்றது. அது மேலும் சொன்ன வார்த்தை இந்துக்களாய் இருந்த அந்த குடும்பத்திற்கு ஆச்சரியமாய் இருந்தது. “இந்த வீட்டில் ஐந்து நாட்களாக யாரையும் நான் தூங்கவிடவில்லை. இனி எல்லோரும் நன்றாகத் தூங்குவார்களே” என்றது. கர்த்தரின் ஏவுதலின்படியே ‘பிசாசே பொய்யா சொல்லுகிறாய்?’ என்று நான் கேட்டபோது அந்த ஆவி ‘மெய்யாகவே யாரும் தூங்கவில்லைதான். ஆனால், அந்த மூலையில் நிற்கும் பெண் மட்டும் நன்றாக தூங்கினாள்’ என்றது.

அது இந்து சகோதரி தான் பொட்டு வைத்து நின்று கொண்டிருந்தது. ஏன் அந்த பிள்ளை மட்டும் தூங்க முடிந்தது என்று கேட்டேன். அதற்கு அந்த ஆவி சொன்னது: ‘அவள் முழுகி ஞானஸ்நானம் எடுத்து விட்டாள். ஆகையால் அவளை தொந்தரவு செய்ய எங்களால் முடியவில்லை’ என்றது.

விசுவாசமுள்ள ஞானஸ்நானம் விக்கினங்களைப் போக்கும்

அந்தப் பிள்ளை “நான் ஞானஸ்நானம் எடுக்கவில்லை” என்று மறுத்தது. அந்த ஆவியோ, “இல்லை இந்த தேதியில் நீ எடுத்தாய்” என்று உறுதியாய் சொன்னது. அந்த பிள்ளை வீட்டாருக்கு தெரியாமல் இரகசியமாய் ஞானஸ்நானம் எடுத்திருந்தாள். கர்த்தருக்கு மகிமை உண்டாகட்டும். அந்த மகளும் விடுதலையடைந்து அழகாய் ஊழியம் செய்கிறது. ஏறக்குறைய அந்த வீட்டார் எல்லாரும் ஞானஸ்நானம் எடுத்து விட்டார்கள். மீண்டுமாக சபை உபதேசங்களை நான் பேசாதபடிக்கு கர்த்தருடைய உபதேசத்தை பேசுகிறேன். ‘தேவனுக்குக் கீழ்படியுங்கள். பிசாசுக்கு எதிர்த்து நில்லுங்கள். அப்பொழுது அவன் உங்களை விட்டு ஓடிப்போவான்’ - (யாக் 4:7).

“விசுவாசமுள்ளவனாகி ஞானஸ்நானம் பெற்றவன் இரட்சிக்கப்படுவான். விசுவாசியாதவனோ ஆக்கினைக்குள்ளாகத் தீர்க்கப்படுவான்”. இது கர்த்தர் தாமே மாற்கு 16:16இல் சொன்னது.

சாத்தானை எதிர்க்கும் பெலன்

“விசுவாசிகளால் நடக்கும் அடையாளங்களாவன: “என் (இயேசு கிறிஸ்துவின்) நாமத்தினாலே, பிசாசுகளை துரத்து வார்கள்; சர்ப்பங்களை எடுப்பார்கள்” அருமையான கர்த்த ருடைய பிள்ளைகளே, உங்களுக்கு சாத்தானை எதிர்க்க பெலன் வேண்டாமா? அப்படியானால் தேவனுடைய வார்த்தைக்கு கட்டளைக்கும், அவர் நிறைவேற்றிய நீதிக்கும் - (மத் 3:15). கீழ்ப்படிவோமா? ஜெபத்தோடு தீர்மானம் எடுங்கள். கர்த்தர் உங்களை ஆசீர்வதிப்பாராக!

7. தேவனை வஞ்சிக்கலாமா?

மல்கியா தீர்க்கதரிசியைக் கொண்டு கிருபையான எச்சரிப்புகளைக் கொடுக்கின்றார். மல்கியா 1:2இல் “நான் உங்களை நேசிக்கிறேன்” என்கிறார். நான் ‘பிதாவானால் என் கனம் எங்கே? நான் எஜமானானால் எனக்கு பயப்படும் பயம் எங்கே?’ என்று சேனைகளின் கர்த்தர் தமது நாமத்தை அசட்டை பண்ணுகிற ஆசாரியர்களைப் பார்த்து கேட்கிறார் - (மல் 1:6). அவருடைய நாமத்தை அசட்டை செய்யக் கூடாது. நம்முடைய வார்த்தைகளால் கர்த்தரை வருத்தப்படுத்தக் கூடாது - (மல் 2:17). “மனுஷன் தேவனை வஞ்சிக்கலாமா?” என்று மல்கி 2:8இல் வாசிக்கிறோம்.

பழைய ஏற்பாட்டின் கடைசி புத்தகமாகிய மல்கியாவில் ஆசீர்வாதத்திற்கும், சாபத்திற்கும் உரிய வசனங்களை கர்த்தர் பேசி இருக்கிறார். ஆகையால் தேவ பிள்ளைகளே, தேவனை வருத்தப்படுத்தாமலும், வஞ்சிக்காமலும், ஜீவிப்பதே ஆசீர்வாதம். பத்து கற்பனைகள் முதற் கொண்டு தசம பாகம், ஆவியின் கணிகள், மலை பிரசங்கத்தில் உள்ள பாக்கியவான் பட்டியல் முதலியவற்றை வாழ்க்கையில் கடைப்பிடிப்போமானால் நிச்சயமான ஆசீர்வாதம் இருக்கும் என்று கர்த்தராகிய இயேசுவின் நாமத்தில் உறுதி கூறுகிறேன். முயன்று பாருங்கள். ஒரு சிறு சம்பவத்தை சொல்கிறேன்.

மரணபரியந்தம் உண்மையாய் இரு

நான் எழுதும் இந்த சம்பவத்தை நாம் எவ்வளவு எச்சரிக்கையாய் வாழ வேண்டும் என்பதற்காகவே கூறுகின்றேன். ஒரு ஊழியத்தில் உள்ள நல்ல கிறிஸ்தவ குடும்பத்தில் பெண் பிள்ளைகள் இருந்தார்கள். மூத்தவளுக்கு சரியான மாப்பிள்ளை கிடைக்கவில்லை. இரண்டாவது பெண் ராகேலைப் போல செளந்தரியமுள்ளவள். அந்த வீட்டுக்கு ஒரு மாப்பிள்ளை பெண் பார்க்க வந்தார். இரண்டாவது பெண்ணை உட்கார்

வைத்து மூத்த மகள் பெயரைச் சொல்லி திருமணத்தை பேசி முடித்தார்கள். திருமணத்தன்று, மூத்த மகள் ஆலயத்திற்கு கொண்டு வரப்பட்டாள். இரண்டாவது பெண்ணை மாப்பிள்ளை கண்ணில் படாமலேயே வைத்து விட்டார்கள்.

பெந்தெகொஸ்தே திருமணங்களில் தாலி கட்டும் பழக்கம் இல்லை. அல்லவா? பையனும் பெண்ணின் முகத்தை கவனிக்கவில்லை. கவனித்த சிலரும் கலியாண அழைப்பிதழில் இருக்கிற பெயரின்படி சரி தானே என்று அமைதியாய் இருந்தார்கள். திருமணம் முடிந்த பிறகு தான் ஏதோ தவறு நடந்திருக்கிறது என்று மாப்பிள்ளை உணர்ந்தார். கர்த்தருக்குப் பயந்து மகன் சமாதானத்தோடு குடும்ப வாழ்க்கை நடத்தினார். பெண்ணும் குழந்தைகளும் பெற்று எடுத்தாள். ஆனால் திடீரென்று ஒரு நாள் வியாதிப்பட்டாள். அவ சரமாக அவளை காரில் வைத்து மாமனார் வீட்டிற்கு அழைத்து சென்றார்கள். சில மணி நேரங்களில் உயிர் பிரிந்தது. எல்லோரும் வேதனைப்பட்டார்கள்.

எதை விதைக்கிறாயோ அதையே அறுப்பாய்

குழந்தைகளை வளர்க்க பெற்றோர் மீது பாரம் விழுந்தது. வேறு வழியின்றி சீக்கிரத்தில் இரண்டாவது பெண்ணையே அதாவது பேர் மாற்றம் செய்து கொண்டு அந்த பெண்ணை அவருக்கு திருமணம் முடித்தார்கள். இப்பொழுது சமாதானமாய் வாழ்கிறார்கள். ஆனாலும் கர்த்தரை அவ்வளவு நேசித்திருந்த குடும்பம் இந்த சிறு காரியத்தில் தவறு செய்ததை கர்த்தர் கவனித்தார். அறிந்தவர்களிடம் அதிகம் கேட்கப்படும். 'எந்த படியினால் அளக்கின்றோமோ அந்த படியினால்தாம் நமக்கு அளக்கப்படும்' - (லூக் 6:38). ஆகையால் அமுக்கி குலுக்கி சரிந்து விழும்படிக்கு கொடுங்கள். நாம் 'எதை விதைக்கிறோமோ அதையே தான் அறுப்போம்.' வினை விதைக்கிறவர்கள் வினை அறுப்பார்கள். தினை விதைப்பவர்கள் தினையைத்தான் அறுப்பார்கள்.

காணிக்கையை கஞ்சத்தனமில்லாமல் கொடுங்கள்

வெறுமையாய் அல்ல. முப்பதும், அறுபதும், நூறுமாய்

வந்து சேரும். ‘மனுஷர் உங்களுக்கு எவைகளை செய்ய விரும்புகிறீர்களோ அவைகளை நீங்களும் அவர்களுக்கு செய்யுங்கள். இதுவே நியாயப்பிரமாணமும் தீர்க்கதரிசனங்களுமாம்’ என்று மத்தேயு 7:12இல் வாசிக்கிறோம். இதை சொல்லும் போதே தசம பாகத்தை ஞாகப்படுத்துகிறேன். உங்கள் ஆசீர்வாதத்திற்காக சொல்கிறேன், எனக்காக அல்ல. நான் ஊழியத்திற்கு வந்த நாள் முதற்கொண்டு இதுவரை என் தேவைகளுக்காக யாரிடமும் கேட்க கர்த்தர் என்னை அனுமதித்ததில்லை. என்னுடைய மனைவியின் ஓய்வு ஊதியத்தையும் ஏறக்குறைய எல்லாவற்றையுமே ஊழியத்திலே போட்டு முடித்தேன். ஆனால் கர்த்தர் என்னை அதிசயமாக பிழைப்பூட்டுகிறார்.

கொடுங்கள் அப்பொழுது உங்களுக்கு கொடுக்கப்படும்

எனக்கு திருமணம் ஆனபோது குடும்ப சொத்துக்கள் ஏராளம் கொடுக்கப்பட்டது. எத்தனையோ ஏக்கர் நிலங்கள் இருந்தது. வீடுகள் நிறைய இருந்தன. ஆனால் கர்த்தருக்கு தசம பாகம் கொடுக்க அறியாதவனாய் இருந்தேன். என்னுடைய தாத்தா எங்கள் சொந்த ஊரில் பல மூட்டை நெல்லை ஆலயத்திலும் அறுப்பின் பண்டிகைகளிலும் கொண்டு வந்து வைப்பார்கள். 73 ஏக்கர் நிலங்கள் செழித்து, கொழுத்து ஆகாரம் இருந்தது. எங்குமே ஆசீர்வாதம் பெருகிற்று. “என் ஆலயத்தில் ஆகாரம் உண்டாகியிருக்கும்படி தசம பாகங்கள் எல்லாம் கொண்டு வாருங்கள். அப்போது வானத்தின் பலகணிகளைத் திறந்து இடங் கொள்ளாமற் போகும்படி உங்கள் மேல் ஆசீர்வாதத்தை வருஷிக்கப் பண்ண மாட்டேனோவென்று கர்த்தர் மல்கியா 3:10இல் உரைக்கிறார்.”

நான் தலை எடுத்தபோதோ அரை மூட்டை நெல்லை மாத்திரம் ஆலயத்திற்கு தசம்பாகமாக அனுப்பினேன். 70 ஏக்கர் நிலம் கைவிட்டு போனது. கர்த்தருக்கு ஸ்தோத்திரம். இன்று ஊழியக்காரனாக இருந்தாலும் என் தசம பாகத்திலும் கர்த்தருக்குக் கொடுப்பதிலும் குறைவில்லாதபடி செய்து கொண்டு போகிறேன். கர்த்தர் என்னை நித்தமும் குறைவில்லாமல் போஷிக்கிறார். ஆரம்ப ஊழியத்தில் நான் காணிக்கை வாங்க வெட்கப்படுவதுண்டு. காலம் சென்ற

நடராஜ முதலியார் “உனக்கு நாங்கள் கொடுக்கவில்லை. எங்கள் ஆசீர்வாதத்திற்காக கொடுக்கிறோம். அதை வாங்கத் தவறினால் எங்கள் ஆசீர்வாதத்தை கெடுக்கிறீர்கள்” என்று விளக்கம் கூறினார். என் இல்லாமையிலும் அநேக ஊழியங்களை தாங்கினேன். ஒரு வட நாடு ஊழியத்தை நானும் பாளையங்கோட்டை சகோ டி.பி. ஜெயக்குமாரும் தாங்கி வந்தோம். இன்று அது ஒரு வளமான பெரிய ஊழியமாக எத்தனையோ குடும்பங்களைச் சந்தித்துக் கொண்டிருக்கிறது. கர்த்தர் ஒவ்வொரு விசுவாசியிடமும் இதை எதிர்பார்க்கிறார். சில சிறு உதாரணங்களைச் சொல்கிறேன்.

என் பிள்ளைகளுக்கு இரண்டு பட்டுப் புடவை வாங்கி வருவதற்காக ஒரு அன்பின் குடும்பத்தார் என் பெட்டியில் ஒரு நல்ல தொகையை வைத்தார்கள். நான் தொடர்ந்து வடநாடு போனதால் அந்த தொகையை ஊழியத்திற்குப் பயன்படுத்தி விட்டேன். வந்து இறங்கிய உடன் கிறிஸ்மஸ் காலமாய் இருந்தபடியால், அந்த குடும்பத்தார் டெலிபோன் செய்து எந்த கலர் துணி எடுத்தீர்கள் என்று கேட்டார்கள். நான் ஊழியம் போய்விட்டதால், இன்று மாலைதான் பிள்ளைகள் கடைக்கு போவார்கள் என்று சொல்லி விட்டேன்.

கர்த்தர் கரிசனை உள்ளவர்

அன்று ஜெப நாளாய் இருந்தபடியால் அநேகருக்கு ஜெபித்துவிட்டு மிகவும் களைப்பாக வந்து அமர்ந்தேன். அப்போது ஒரு தாய் நிறைய பார்சலோடு என் வீட்டிற்கு வந்தார்கள். அந்த வீட்டில் ஒரு திருமணம் நடந்திருந்தபடியால், பெண், மாப்பிள்ளைக்கு துணிமணிகள் வாங்கினீர்களா என்று கேட்டுக் கொண்டே ஜெபிக்கலாம் என்று சொன்னேன். அவர்கள் சொன்ன காரியம் எனக்கு ஆச்சரியமாய் இருந்தது. அவர்கள் தங்கள் குடும்பத்திற்கு துணிமணிகள் வாங்கிக் கொண்டிருக்கும்போது கர்த்தர் “என்னுடைய தாசன் வீட்டிற்கு மூன்று பட்டுப் புடவைகள் வாங்கிக் கொண்டு போ” என்று சொன்னதாக சொல்லி மூன்று புடவைகளை என் முன் வைத்தார்கள். கணிசமான ஒரு தொகையையும் காணிக்கையாக கொடுத்தார்கள். அன்றைய ரிக்கார்டிங் தேவைக்கு அது கர்த்தரே அனுப்பினதாக உணர்ந்தேன்.

உற்சாகமாக கொடுங்கள் - உயர்வு தானாய் வரும்

தேவ பிள்ளையே, கர்த்தருக்குக் கொடுப்பதில் சோர்ந்து போகாதிருங்கள். தசம பாகம் கொடுப்பது உங்கள் சொந்த ஆசீர்வாதத்திற்கே. நான் கொடுக்காத நாட்களில் கடன்காரனாய் இருந்தேன். கொடுக்க ஆரம்பித்து முதல் கர்த்தர் நடத்திக் கொண்டிருக்கிறார்.

ஆதிகால எல்லா பரிசுத்தவான்களுக்கும் இது தெரிந்த சத்தியம் (மத் 22:21) கர்த்தரே “இராயனுடையதை இராயனுக்கும், தேவனுடையதை தேவனுக்கும் கொடுங்கள்” என்றார். உங்கள் உழைப்பிலும் ஊழியத்திலும் பத்தில் ஒரு பாகம் தேவனுக்குரியது என்பதை மறந்துவிட வேண்டாம். இப்படிச் செய்வீர்களானால் ‘நீங்கள் கீழாகாமல் மேலாவீர்கள். வாலாகாமல் தலையாவீர்கள். அநேக ஜாதிகளுக்கு கடன் கொடுப்பீர்கள். நீங்களோ கடன் வாங்காதிருப்பீர்கள்.’

உபாகமம் 28:1-14 வரையுள்ள வசனங்களை வாசித்து பயன் பெறுங்கள். கர்த்தர் உங்களை ஆசீர்வதிப்பாராக. உங்கள் சொந்த நன்மைக்காகவே இதை எழுதியிருக்கிறேன். எனக்கு காணிக்கை அனுப்ப வேண்டும் என்பதற்கு அல்ல. இவை எல்லாம் கர்த்தர் நம் நன்மைக்காக விதித்த கட்டளைகள்.



8. அந்நிய நுகத்தில் பிணைக்கப்படாதே..!

அந்நிய நுகத்திலே அவிசுவாசிகளுடன் பிணைக்கப்படா திருப்பீர்களாக - (11 கொரி 6:14).

கார்த்தரால் தெரிந்து கொள்ளப்பட்ட ஜனமே, இந்தப் புத்தகத்தில் என் சொந்த அனுபவங்களை மாத்திரமல்ல. சில குடும்பங்களில் சம்பவித்த சம்பவங்களையும் எடுத்துச் சொல்லிக் கொண்டு வருகிறேன்.

அந்நிய நுகத்தில் அவிசுவாசிகளுடன் பிணைக்கப்பட்டு அவிசுவாசிகளைப் போல் ஜீவித்த பல குடும்பங்கள் உபத்திரவத்தின் மேல் உபத்திரவம் அடைந்ததை நம் கண்ணாலும் பார்த்துக் கொண்டேயிருக்கிறோம். நம்முடைய செய்திகளிலும் இந்தச் செய்தி வந்து கொண்டேயிருக்கிறது. நீலகிரிக்கு போகும் வழியில் ஒரு குடும்பத்தில் நடந்த சம்பவத்தைச் சொல்லுகிறேன்.

ஒருமுறை வடநாட்டிலிருந்து வந்த பஸ் ஒன்று அங்கே தங்கினது. அதிலிருந்து ஒரு மனிதன் இறங்கி, வழி தவறி விட்டான். பஸ் அவனை விட்டு விட்டு புறப்பட்டு விட்டது. அவன் பேசிய மொழி யாருக்கும் விளங்கவில்லை. நேபாளம் கலந்த ஹிந்தி மொழி போலிருந்தது. தெருத் தெருவாக அந்த மனிதன் அலைந்து கடைசியாக ஒரு விக்ரி கோயிலில் போய் படுத்தான். அந்தக் கோவிலுக்கு அருகில் ஒரு கிறிஸ்தவ குடும்பத்தார் இருந்தார்கள். அவர்கள் அந்த மனிதனைப் பார்த்து தன் வீட்டிற்கு அழைத்துக் கொண்டு போய் அவனுக்கு ஆகாரம் கொடுக்க ஆரம்பித்தார்கள். அவன் அந்த வீட்டில் இருந்த வாலிபப் பையனோடு அன்பாய் பழகினான். அந்த பையனுக்கு பதினான்கு வயது போலிருக்கும்.

உங்கள் மகன் யாருடன் பழகுகிறான் என்று பாருங்கள்

அவன் தமிழ் பாஷையை கற்றுக் கொள்ளவேயில்லையே? அந்த பையனை அழைத்துக் கொண்டு அந்த அந்நிய ஆலயத்தில் உட்கார்ந்து பேச முயற்சி செய்வான். இப்படியாக காலங்கள் போய்க் கொண்டிருந்தது. ஒருநாள் அந்த மனிதன் வியாதிப்பட்டு இறந்து போனான். பையனுடைய தாய் மற்றும் சிலர் சேர்ந்து அவனை அடக்கம் செய்தார்கள். அவ்வளவுதான்! அன்று இரவு அந்த வாலிப மகன் விசித்திரமான வியாதிப்பட்டான். அவனுடைய சரீரம் பெரிதாக உப்ப ஆரம்பித்தது. அந்த அந்நிய ஆலயத்தில் இருந்த சிலையைப் போலவே அவன் தடிக்க ஆரம்பித்தான்.

அந்நிய நுகம் அழிவைக் கொண்டு வரும்

நாட்கள் போகப் போக அவனுடைய வியாதி முற்றிற்று. எந்த ஒரு வைத்தியராலும் விடுவிக்க முடியவில்லை. நான் ஊழியத்தின் நிமித்தம் அந்த ஊரிலே போய் கூட்டம் நடத்திக் கொண்டிருக்கும்போது என்னை ஜெபத்துக்கு அழைத்துக் கொண்டு போக வேண்டுமென்று முடிவு செய்தார்கள். ஆனால், நான் புறப்பட்டு போவதற்கு முன்பதாக அந்தப் பையனுடைய உயிர் பிரிந்து விட்டது. அழ ஆரம்பித்தார்கள். என்னிடம் காரணம் கேட்க ஆரம்பித்தார்கள். நான் விளக்கமாக எடுத்துச் சொன்னேன்.

பவுல் எத்தனை அழகாய் 11 கொரிந்தியர் 6:14, 15, 16 ஆகிய வசனங்களில் ‘அந்நிய நுகத்திலே அவிசுவாசிகளுடன் பிணைக்கப்படாதிருப்பீர்களாக. நீதிக்கும் அநீதிக்கும் சம்பந்தமேது? ஒளிக்கும் இருளுக்கும் ஐக்கியமேது?’ என்று கூறியுள்ளாரே.

“கிறிஸ்துவுக்கும் பேலியாளுக்கும் இசைவேது? அவிசுவாசியுடனே விசுவாசிக்குப் பங்கேது? தேவனுடைய ஆலயத்துக்கும் விக்கிரங்களுக்கும் சம்பந்தமேது? நான் அவர்களுக்குள்ளே வாசம் பண்ணி, அவர்களுக்குள்ளே உலாவி அவர்கள் தேவனாயிருப்பேன். அவர்கள் என் ஜனமாயிருப்பார்கள், என்று தேவன் சொன்னபடி, ‘நீங்கள் ஜீவனுள்ள தேவனுடைய ஆலயமாயிருப்பீர்களே’” என்று எச்சரிக்கை செய்கிறார்.

என் அன்பின் ஜனமே, அறிந்தோ, அறியாமலோ அந்நிய காரியங்களில் அந்நிய பழக்கவழக்கங்களில் நாம் சம்பந்தப்பட்டு விடுகிறோம். இதன் விளைவு என்ன என்பதை சற்று சிந்தித்துப் பாருங்கள்.

எந்த மந்திரவாதியிடமும் போகாதீர்கள்

எனக்கு அன்பான மற்றொரு குடும்பம் உண்டு. T.E.L.C. சபையைச் சேர்ந்தவர்கள். எனக்கும் அவர்கள் ஒரு விதத்தில் உறவினர்தான். வீட்டில் புதையல் இருக்கிறது என்று சொல்லி ஒரு மந்திரவாதி அந்த குடும்பத்துடன் ஐக்கியமானான். உடனே அவர்கள் மந்திரவாதியை வீட்டில் ஏற்றுக் கொண்டு அவனை மிகவும் கனப்படுத்தினார்கள். அவன் சொன்னதையெல்லாம் அந்தக் குடும்பத்தார் செய்தார்கள். முடிவு என்ன தெரியுமா? மூன்று வருடங்களுக்குள்ளாக அவர்களுடைய செல்வாக்கு, செல்வம் எல்லாவற்றையும் இழந்து விட்டார்கள். ஆனாலும் அந்த மந்திரவாதியை வெளியே அனுப்ப அவர்களுக்கு தைரியமில்லை.

ஞானஸ்நானம் உங்களை புது பிறவியாக்கும்

அந்த வீட்டில் புதிதாக திருமணமாகி போன ஒருவர்துணிந்து அவனை வெளியே போகும்படி கூறினார். அதற்கு அவன் அவர்களை சபித்தான். அதுவும் நிறைவேறத்தான் செய்தது. அந்த நிலையில் திருச்சியைச் சேர்ந்த தேவனுடைய பிள்ளைகள் என்னை அவர்கள் வீட்டிற்கு அழைத்துச் சென்றார்கள். கண்ணீரிலும், துக்கத்திலும், மரண பயத்திலும் அந்தக் குடும்பத்தார் தவித்தார்கள். கார்த்தருக்கு மகிமை உண்டாகட்டும். அவர்களுக்கு சத்தியத்தை எடுத்து தெளிவாய் சொன்னேன். அவர்கள் மந்திரவாதி கொடுத்த அநேகம் பொருள் களைப் பத்திரப்படுத்தி வைத்திருந்தார்கள். அவற்றை எல்லாம் எடுத்து வெளியே எறியச் சொன்னேன். ஓரளவிற்கு விடுதலை கிடைத்தது. ஆனாலும், கஷ்டங்கள் நிவர்த்தியாகவில்லை.

திருமணங்களை ஆயத்தப்படுத்தி வைத்துக் கொண்டு பண நெருக்கடியால் தத்தளித்துக் கொண்டிருந்தார்கள். ஜெபித்தோம், சத்தியத்திற்கு கீழ்படியும்படியாக கட்டளை கொடுத்தேன். அப்பொழுது அந்த குடும்பத்திலுள்ள இரண்டு பேர் தன்

மனைவியோடு ஞானஸ்நானம் எடுத்தார்கள். திருமணம் ஆசீர்வாதமாக நடந்தது. புத்திர செல்வம் அந்த வீட்டில் இல்லாதபடி அந்த மந்திரவாதி அடைத்து வைத்திருந்தான். அதற்காகவும் மன்றாடி ஜெபித்தேன். கர்த்தர் இரண்டு பேருக்கும் அழகான பெண் குழந்தைகளை தந்தார். கர்த்தர் மகிமைப்பட்டும். நான் அங்கே சென்று கூட்டங்கள் நடத்தி விட்டு புறப்பட்டு வந்தேன்.

கண்மை கலங்கடித்தது

அந்த வீட்டில் ஒரு பெண் பிள்ளை, “அம்மா, அங்கிள் போய்விட்டார்களா?” என்று கேட்டு, அங்கிள் இனி என்னை திட்டமாட்டார்கள் என்று சொல்லி மையை எடுத்து கண்களிலே பூசினாள். நான் சென்னை வந்து சேர்ந்தேன். எனக்குப் பின்னாலே டெலிபோன் வந்தது. அந்த பெண் தங்கியிருந்த அறையில் ஒரு கருத்த உருவம் வந்து நின்று அந்தப் பிள்ளையை அழுத்தி கீழே தள்ளிவிட்டது. அவள் மூர்ச்சையடைந்து பிதற்றிக் கொண்டிருக்கிறாள்’ என்றார்கள். சிறிது காலத்திற்கு பிறகு போய் சந்தித்தேன். சத்துருவோடு பயங்கரமாய் போராட வேண்டியிருந்தது. கர்த்தர் இரக்கமுள்ள தேவன், அவளை விடுவித்தார். இன்று ஆசீர்வாதமாய் பரீட்சை எழுதி நல்ல மதிப்பெண் வாங்கினாள்.

மந்திர தந்திரம் பொய் இல்லை

தேவன் கொடுத்த பல எச்சரிக்கைகளை அந்த வீட்டார் அலட்சியப்படுத்தினார்கள். மந்திரவாதி புதைத்து வைத்திருந்த பொருளை என்னிடம் சொல்லாமல் இருந்தார்கள். மாடுகள், கன்றுகள், பறவைகள் எல்லாம் நஷ்டப்பட்டது. கர்த்தருடைய தயவால் ஜெபித்து, அவைகளை தூக்கி எறிந்தோம். இப்பொழுது அந்தக் குடும்பத்தில் ஆறுதலும், சவுக்கியமும் இருக்கிறது. ஆனாலும் மந்திரவாதி தங்கின வீட்டில் குடியிருந்ததால் எப்பொழுதும் நீதியிலும், பரிசுத்தத்திலும், நிறைந்து கர்த்தரை துதித்து கொண்டிராவிட்டால் என்றும் ஆபத்து தான் என்பதை தெளிவுபடுத்திக் கொள்ளுகிறேன். சில பூர்வீக வீடுகளில் இப்படிப்பட்ட சம்பவங்கள் நடந்த பிறகு அந்த குடும்பங்களில் ஆசீர்வாதம் இருப்பதில்லை.

இடைவிடா ஜெபம் இன்னலை நீக்கும்

அவைகளை உடைக்க வேண்டுமென்றால், ‘தானியேலே, ஜீவனுள்ள தேவனுடைய தாசனே. நீ இடைவிடாமல் ஆராதிக்கிற உன் தேவன் உன்னைச் சிங்கங்களுக்குத் தப்பிவிட வல்லவரா யிருந்தாரா?’ என்று தானியேலை (தானி 6:20) கேட்டதுபோல, இடைவிடாமல் தேவனை ஆராதித்துக் கொண்டுதான் இருக்க வேண்டும். அப்படியே வீடுகள் பிரதிஷ்டை செய்யும் போதும், திருமணங்கள் நடத்தும் போதும் அந்நியரைப் போல நாம் செய்யாதபடிக்கு தேவனுக்குப் பயந்து அவருடைய பிள்ளைகளோடு ஆராதித்து ஆரம்பிக்க வேண்டும்.

சாஸ்திரம் பார்த்தால் சமாதானம் போகும்

சென்னையில் ஒரு வீட்டில் என்னை ஒருநாள் தங்கும் படி ஒரு குடும்பத்தார் தொந்தரவு செய்து கொண்டிருந்தார்கள். வீடு புதிது. ‘அந்த வீட்டின் மேல் மாடி கட்டிக் கொண்டிருக்கும் போது, இரவு வேளையில் ஏதோ துஷ்ட ஆவி வந்து வேலை செய்கிறவர்களை வெளியே தள்ளி விடுகிறது. வேலை செய்கிறவர்கள் பயப்படுகிறார்கள்’ என்று சொன்னார்கள். நான் அவர்களிடம் கேட்ட ஒரேயொரு கேள்வி என்ன தெரியுமா? “நல்ல நாள் பார்த்து ஆரம்பித்தீர்களா?” என்பதுதான். “ஆமாம். மேஸ்திரி சொன்னபடியெல்லாம் செய்தோம். சாஸ்திரம் பார்த்தோம்” என்றார்கள். அதைக் குறித்து கர்த்தரிடம் மன்னிப்பு கேட்கச் சொல்லிவிட்டு, அந்த வீட்டில் ஜெபித்து மறுபடியுமாக குடியேற்றினேன். கர்த்தருடைய சமாதானத்தின்படி எல்லாம் நன்மையாய் நடந்து கொண்டிருக்கிறது.

புறஜாதியின் மார்க்கங்களை புறம்பே தள்ளுங்கள்

பாரம்பரியமாய் இருக்கிற கிறிஸ்தவர்களாகிய நாம் ஆசீர்வாதங்கள் பெறாமல் இருப்பதற்குக் காரணம் அந்நிய பழக்க வழக்கங்கள் நம்மிடம் இருப்பது தான். ‘அறியாமையுள்ள காலங்களில் தேவன் காணாதவர் போலிருந்தார்’ - (அப் 17:30). ‘இது சத்தியம் தெளிவாகத் தெரிகிற காலம். தேவனுடைய ராஜ்யம் பலவந்தப்படுத்துகிற காலம். இனி சாக்குப் போக்குச் சொல்ல நமக்கு நேரமில்லை. ‘புறஜாதியாரின் மார்க்கங்களை கற்றுக் கொள்ளாதிருப்பீர்களாக.’

9. அற்புதங்கள் எங்கே..?

அப்பொழுது கிதியோன் அவரை நோக்கி, “ஆ என் ஆண்டவரே, கர்த்தர் எங்களோடே இருந்தால், இவையெல்லாம் எங்களுக்கு நேரிடுவானேன்? கர்த்தர் எங்களை எகிப்திலிருந்து கொண்டு வரவில்லையா என்று எங்கள் பிதாக்கள் எங்களுக்கு விவரித்துச் சொன்ன அவருடைய அற்புதங்களெல்லாம் எங்கே? இப்பொழுது கர்த்தர் எங்களைக் கைவிட்டு, மீதியானியர் கையில் எங்களை ஒப்புக் கொடுத்தாரே” என்றான் - (நியா 6:13).

என்னுடைய கடந்த புத்தகத்திலும் அற்புதங்கள் எங்கே என்ற தலைப்பில் எழுதியிருக்கிறேன். கிதியோன் தேவ தூதனைப் பார்த்து கேட்ட கேள்வி தான் இது: “என் பிதாக்கள் விவரித்துச் சொன்ன அற்புதங்கள் எங்கே?” என்று அடிமைத்தனத்தில் சிக்கியிருந்த கிதியோன் அங்கலாய்த்து கேட்கிறான். இஸ்ரேல் ஜனங்கள் வனாந்தரத்தில் நடந்த அந்த நாற்பது ஆண்டுகளும் அவர்கள் வஸ்திரம் பழையதாய்ப் போகவும் இல்லை. அவர்கள் காலிலிருந்த பாதரசைகள் தேய்ந்து போகவும் இல்லை - (உபா 29:5). இந்த அற்புதத்தைத்தான் கிதியோன் எங்கே? என்று கேட்டான். நான் பெரிய அற்புதத்தை மாத்திரமே சில நேரத்தில் கேட்கிறோம். சிறு சிறு அற்புதங்களை எதிர்பார்ப்பதில்லை.

ஆண்டவரிடம் அற்புதங்களைக் கேளுங்கள்

கடந்த முறை நான் ஸ்டேஷனுக்கு போகும்போது ரெயில் ஆறு மணிக்கு புறப்பட வேண்டும். ஸ்டேஷன் உள்ளே வந்து விட்டேன். 3 நிமிடம் லேட்டாக ரெயில் புறப்பட்டால் நான் ரெயிலை பிடித்து விடுவேன் என்று ஜெபித்தேன். சரியாக ரெயில் 3 நிமிடம் தாமதமாக புறப்பட்டது. கோவை எக்ஸ்பிரஸில் நான் கடைசி பெட்டியில் ஏறி என் இடத்துக்கு வருவதற்குள் தடுமாறி விட்டேன். அதன் பிறகு தான் நினைத்தேன். 3 நிமிடம் என்று சொன்னதை ஏன் 5 நிமிடம் என்று சொல்லி ஜெபித்திருக்கக் கூடாது என்று. சின்ன அற்புதங்களை கேட்கலாம். பெரிய அற்புதங்களை கேட்பதற்கு நமக்கு தைரியம் இருப்பதில்லை.

பெறச் செய்கிற நான் உன்னை பெறச் செய்யாமல் இருப்பேனா?

குழந்தை பாக்கியம் இல்லாத எத்தனையோ பேர்கள் வருகிறார்கள். இருக்கவே இருக்காது என்று டாக்டர்கள் கொடுத்த சான்றிதழ்களோடு வருகிறார்கள். ஆனால் சாராளையும், ஆபிரகாமையும் ஆசீர்வதித்த தேவனை நினைத்து, உறுதியாய் பிடித்துக் கொண்டு ஜெபிக்க நமக்கு தைரியம் வருவதில்லை. என்னுடைய ஊழியங்களில் நூற்றுக்கணக்கான அற்புதங்களை நான் பார்த்திருக்கிறேன்.

ஊழியரை திருமணம் செய்த ஒரு டாக்டர் தனக்கு 'டிபூப் அடைபட்டிருப்பதால் குழந்தை பிறக்க வாய்ப்பில்லை' என்று என்னோடு பேசிக் கொண்டிருந்தார். “அப்படியே இருந்தாலும் லட்சத்தில் ஒன்றுதான் இருக்கும்” என்று சொன்னார். உடனே, நான் அவர்களை முழங்கால் போடச் சொல்லி, அந்த லட்சத்தில் ஒன்று நீதான் என்று சொல்லி ஆசீர்வதித்தேன். அழகான பெண் குழந்தையை கர்த்தர் கட்டளையிட்டார். அவ்விதமாக ஒவ்வொரு வாரமும் பிறந்த குழந்தைகளைப் பற்றி எனக்கு கடிதம் வந்து கொண்டேயிருக்கிறது.

வாக்குத்தத்தங்களைச் சொல்லி ஜெபியுங்கள்

இதை எழுதிக் கொண்டிருக்கும்போதே, மீனா என்ற பிள்ளை நாகர்கோவிலை சேர்ந்தவர்கள். பெண் குழந்தை பிறந்துள்ளது. மதுரை விக்டர் அவர்களின் மனைவி தெபோரான் ஆண் குழந்தையை பெற்றெடுத்தாள் என்ற செய்தி வந்து சேர்ந்தது. என் அருமையான தேவனுடைய பிள்ளைகளே, கர்த்தரிடத்தில் கேட்கும்போது வாக்குத்தத்தங்களைச் சொல்லி எப்பொழுதும் ஜெபியுங்கள். நான் வேதத்திலுள்ள வசனங்களை திறந்து அற்புதங்களை வாசித்து அதன் மேல் கைகளை வைத்துக் கொண்டேதான் ஜெபிக்கிறேன். 1991ஆம் வருஷம் வேலூர் பாகங்களில் தண்ணீர் வறட்சி பயங்கரமாயிருந்தது. சிஎம்சி ஆஸ்பத்திரியில் என் மனைவி கேன்சர் சிகிச்சைக்கு போயிருந்தபடியினால் அங்கே மழைக்காக எல்லா சபைகளிலும் ஜெபத்தை ஏற்றித்தேன். சின்ன மழை வருவதுண்டு. அப்பொழுது திரு ஜேம்ஸ் ராஜரத்தினம் என்பவர் சொன்னார்:

“இந்த சிறு மழை வந்து என்ன பிரயோஜனம்? பாலாற்றில் தண்ணீர் பெருக்கெடுத்து ஓடினால்தான் தண்ணீர் பஞ்சம் தீரும். சிஎம்சி ஆஸ்பத்திரியில் நிறைய தண்ணீரும் வரும்” என்று வேடிக்கையாகச் சொன்னார்.

விசுவாசித்தால் தேவ மகிமையைக் காண்பாய்

அக்டோபர் 17ம் தேதி குடியாத்தம் கல்யாண மண்டபத்தில் ஒரு உபவாசக் கூட்டம் நடத்திக் கொண்டிருந்தேன். அதில் அவருடைய குடும்பத்தாரும் வந்திருந்தார்கள். மழைக்காக நாம் ஜெபிக்க வேண்டுமென்று சொல்லி குறிப்பு கொடுத்தார்கள். மழையல்ல, பாலாற்றில் வெள்ளம் வர வேண்டுமென்று சொல்லி வைராக்கியம் கொண்டு ஜெபித்தேன். அநேகர் 16 வருடமாய் பாலாற்றில் தண்ணீர் வரவில்லை. இப்பொழுது வருமோ? என்றார்கள். “சந்தேகப்படுகிறவர்கள் யார்? அவர்கள் ஒருவரும் கையை உயர்த்த வேண்டாம். விசுவாசிக்கிறவர்கள் மாத்திரம் கைகளை உயர்த்தி ஜெபிப்போம்” என்று சொன்னேன்.

ஜெபத்தால் பாலாற்றில் வெள்ளம்

யவீருவின் மகளை கர்த்தர் உயிரோடு எழுப்பும் போது எல்லோரையும் வெளியே போகச் சொல்லிவிட்டு தன்னோடு வந்த சீஷர்களையும், அந்த சிறு பெண்ணின் பெற்றோரையும் மாத்திரம் அழைத்துக் கொண்டு உள்ளே சென்று ஜெபித்தார். அதற்கு காரணம், அவிசுவாசிகள் நகைத்தார்கள். நானும் அப்படியே விசுவாச முள்ள பிள்ளைகளை வைராக்கியமாக ஜெபிக்கச் சொன்னேன். அநேகர் ஜெபித்தார்கள். நாங்களும் ஜெபித்தோம். நான் கூட்டம் முடிந்து வெளியே வரும்போது சில அசுத்த ஆவிகளுக்காக ஜெபித்துக் கொண்டிருந்தேன். அப்பொழுது ஒரு மனுஷன் ஓடி வந்து “ஆற்றில் எப்போது வெள்ளம் வரும்?” என்று கேட்டான். அதற்கு நான் “இன்றிலிருந்து பத்து நாள் கழித்து எதிர் பாருங்கள்” என்று சொன்னேன். ஆற்றுக்குள் வீடு கட்டிக் கொண்டிருந்த ஒருவர் “அதெல்லாம் ஒன்றும் வராது” என்று சொன்னார். அக்டோபர் 28ம் தேதி கர்த்தருக்கு மகிமை உண்டாகும்படி பாலாற்றில் வெள்ளம் பெருக்கெடுத்து ஓடினது.

நன்றி பலி ஏறெடுங்கள்

அனேக வீடுகள் ஆற்றில் கட்டப்பட்டவைகள் கரைந்து ஓடிப் போயின. அநேகர் எனக்கு கடிதங்கள் எழுதினார்கள். நான் வேலூர் போன போது ‘எத்தனை ஆலயங்களில் இதற்காக ஸ்தோத்திர ஆராதனைகள் நடத்தினீர்கள்?’ என்று கேட்டேன். ஒருவரும் நடத்தியதாக தெரியவில்லை. ஆற்றங்கரையில் சில விசுவாசிகளோடு நானும் நின்று கர்த்தரை மகிமைப்படுத்தி, ஸ்தோத்தரித்தேன். நான் அங்கே கண்ட சில காட்சிகள் எனக்கு விசனத்தை உண்டாக்கினது. கிறிஸ்தவர்கள் கர்த்தரை துதித்து மகிமைப்படுத்தவில்லை. புறஜாதியார் கற்பூரம் கொளுத்தி ஆற்றிலே எறிந்தார்கள். நாணயங்களை தூக்கி காணிக்கையாகப் போட்டுக் கொண்டிருந்தார்கள். நாம் கர்த்தருக்கு துதிகளாகிய காணிக்கையைக் கூட கொடுக்க யோசிக்கிறோம்.

நியாயம் செய்கிறவர் நிச்சயம் செய்வார்

எனக்கு அருமையான தேவ பிள்ளைகளே, கர்த்தரிடத்தில் நாம் எதையும் கேட்கலாம். லூக்கா 18:7,6 சொல்லுகிறது. “அந்தப்படியே தேவன் நம்மை நோக்கி இரவும் பகலும் கூப்பிடுகிறவர்களாகிய தம்மால் தெரிந்து கொள்ளப்பட்டவர்களின் விஷயத்தில் நீடிய பொறுமை உள்ளவராயிருந்து அவர்களுக்கு நியாயஞ் செய்யா மலிருப்பரோ? சீக்கிரத்திலே அவர்களுக்கு நியாயஞ் செய்வார் என்று உங்களுக்குச் சொல்லுகிறேன். ஆகிலும் மனுஷ குமாரன் வரும் போது பூமியிலே விசுவாசத்தைக் காண்பாரோ?” அப்படியென்றால் விசுவாசத்தோடு கேட்டால் கிடைக்கும். எத்தனையோ இடங்களில் மழைக்காக ஜெபிக்கிறோம். எத்தனையோ இடங்களில் மழையை நிறுத்துவதற்கு ஜெபிக்கிறோம்.

சகலத்தையும் செல்ல வல்ல கர்த்தரிடம் கேளுங்கள்

‘எரேமியா 14:22 இப்படிச் சொல்லுகிறது: ‘புறஜாதிகளுடைய வீணான தேவர்களுக்குள் மழை வருஷிக்கப் பண்ணத் தக்கவர்கள் உண்டோ? அல்லது, வானங்கள் தானாய் மழை களைக் கொடுக்குமோ? எங்கள் தேவனாகிய கர்த்தராயிருக்கிற நீரல்லவோ அதைச் செய்கிறவர்;

ஆகையால், உமக்குக் காத்திருக்கிறோம். தேவரீர் இவைகளையெல்லாம் உண்டு பண்ணினீர்.’ இந்த வசனத்தை வாசித்துப் பாருங்கள். தேசத்தில் தண்ணீர் பஞ்சம் வரத்தான் போகிறது. பூமியதிர்ச்சிகள் இருக்கத்தான் போகிறது. கொள்ளை நோய்கள் (எய்ட்ஸ்) வரத்தான் போகிறது. அவைகளுக்கு தப்பித்துக் கொள்ளுவதற்கு நாம் என்ன செய்யப் போகிறோம்? எல்லாவற்றிற்கும் வல்லமையுள்ள தேவனை விசுவாசத்தோடு கேட்டுக் கொண்டேயிருப்போம்.

மற்றொரு சிறிய காரியத்தை சொல்லுகிறேன். இது என்னுடைய அன்றாட ஜீவியத்தில் நடக்கும் சம்பவத்தில் ஒன்று, என்னிடம் எவ்வளவு பணம் இருந்தாலும் ஊழியத்தில் எப்படியாவது செலவழித்து விடுவேன். என்னால் முடிந்தவரை புற ஜாதியாரை சந்திப்பதில் சோர்ந்து போகாமல் ஓடிக் கொண்டேயிருப்பேன். என்னுடைய தேவைகளை கர்த்தர் அதிசயமாய் சந்திக்கிறார். உங்கள் தேவைகளையும் சந்திப்பார்.

சந்தேகப்படாமல் சர்வேஷ்வரனை விசுவாசி

கர்த்தர் தம்முடைய பிள்ளைகளுடைய தேவைகள் எல்லாவற்றையும் அறிந்துதான் வருகிறார். அற்புதங்கள் எங்கே? அற்புதங்கள் எங்கே? என்று சொல்லி கேட்டுக் கொண்டேயிருப்பதைப் பார்க்கிலும், அற்புதங்களை நம்முடைய அன்றாட ஜீவியத்தில் அனுபவிக்க முற்படுவோம். கர்த்தர் நிச்சயம் பதில் தருவார். “எவனாகிலும், இந்த மலையைப் பார்த்து; நீ பெயர்ந்து, சமுத்திரத்திலே தள்ளாண்டுபோ என்று சொல்லி, தான் சொன்னபடியே நடக்கும் என்று தன் இருதயத்தில் சந்தேகப்படாமல் விசுவாசித்தால், அவன் சொன்னபடியே ஆகும் என்று மெய்யாகவே உங்களுக்குச் சொல்லுகிறேன்” (மாற் 11:23)

கிறிஸ்துவில் புதியவர்களைப் பலப்படுத்துங்கள்

இதை எழுதும்போது திருமண காரியங்களைப் பற்றி நான் சில ஆலோசனைகளை சொல்ல விரும்புகிறேன். நம்முடைய கிறிஸ்தவ குடும்பங்களில் ஏராளமான பிள்ளைகள் திருமணம் ஆகாமல் இருப்பது விசனத்திற்குரியது. அப்படியே

புற ஜாதியிருந்து அநேகரை இரட்சிப்பிற்குள் வழி நடத்தி விடுகிறோம். ஆனால் அவர்கள் எதிர்காலங்களைக் குறித்து நாம் பாரம் எடுப்பதில்லை. இரட்சிப்பிற்குள் நடத்துவது மாத்திரமல்ல, அவர்களுடைய வாழ்க்கைக்கு வேண்டிய சகலவற்றையும் ஊழியர்கள் கூடுமானவரை பொறுப்பெடுக்க வேண்டும்.

சிவகாசியில் எனக்கு அருமையான சகோ ராபின்சன் இரட்சிக்கப்பட்டு தேவனுடைய ஊழியத்தை வைராக்கியமாய் செய்வது எல்லோருக்கும் தெரியும். அவருடைய வீட்டில் நடக்கிற கிருபை நிறைந்த ஊழியங்களை எல்லோரும் அறிந்திருக்கிறோம். ஏன், என்னுடைய ஊழியத்தையே அவர் தான் பொறுப்பெடுத்து நடத்துகிறார் என்று சொன்னால் மிகையாகாது. என்னுடைய பாடல்களை ஒழுங்காக அச்சிடவும், கூட்டங்களை ஒழுங்கு செய்யவும் அவரே பொறுப்பெடுத்து நடத்துகிறார். என்னுடைய 'மகிழ்ச்சி காலங்கள் செய்திகள்' பத்திரிகையை அவர் குடும்பத்தாரும் சகோ. தர்மராஜ் குடும்பத்தாரும் சேர்ந்து நடத்தி வருகிறார்கள். தேவன் அவரை பலவிதமான வியாதிகளிலிருந்து சோர்வுகளிலிருந்து, விடுதலையாக்கினார்.

ராபின்சன் ரட்சிக்கப்பட்டார்

1978ம் ஆண்டு ஜூலை மாதத்தில் அவர்கள் வீட்டிற்கு என்னை அழைத்துச் சென்றார்கள். அன்று ஒரு பெருமைக்காரராக அவர் தோற்றம் அளித்தார். ஆனாலும் வியாதிப் படுக்கையிலே அவர் படுத்திருந்தார். அவர் ஒரு இந்து மனிதனாக இருந்தார். பெயரோ காளியப்பன். அவருடைய தாயார் கர்த்தரை அறிந்தவர்களாய் மரித்துப் போனார்கள். அவர் வீட்டிற்கு போகும் போதெல்லாம் தாயார் சார்பில் ஊழியக்காரர்களுக்கு விருந்து அளித்து, காணிக்கை கொடுப்பது வழக்கம். ஆகையால் பெந்தெகொஸ்தே போதகர்கள் என்னை அழைத்துக் கொண்டு போனார்கள். நான் அங்கே போய் அமர்ந்தவுடன் கர்த்தர் அவரைக் குறித்து வெளிப்பாடுகளைச் சொன்னார். அந்தக் குடும்பத்தில் ஆண்கள் அதிக நாட்கள் வாழ்ந்ததில்லை. அவரும் அப்படிப்பட்ட மரண தருவாயில் தான் இருந்தார். தேவனுக்கு

மகிமை உண்டாகட்டும். அவர் நான் சொன்ன வார்த்தைகளுக்கு கீழ்ப்படிந்து என் கூட்டத்திற்கு வந்தார். அந்த இரவே தேவன் அவரைச் சந்தித்தார். அவருக்கிருந்த சர்க்கரை வியாதி, இரத்தக் கொதிப்பு, இருதயக் கோளாறு, ஆஸ்துமா போன்ற வியாதிகள் அவர் ஞானஸ்நானம் எடுத்த நாளோடு மறைந்து போனது. இன்று அநேக ஊழியத்தின் பொறுப்பை தானே எடுத்துக் கொண்டு சாட்சியாய் நிற்கிறார்.

திருமணத்தை வாய்க்கப்பண்ணிய திரியேசு தேவன்

அன்பான சகோதரி, பிரேமாவும் ஊழியத்தில் துணை நிற்கிறார்கள். அவர்கள் வீட்டில் அடிக்கடி கூட்டங்களை வைத்து அநேக புற ஜாதியரை சந்தித்து கிறிஸ்துவுக்குள் நடத்திக் கொண்டிருக்கிறோம். அப்படிப்பட்டவர்களில் ஒருவர்தான் என் அன்பான சகோ தர்மராஜ் குடும்பத்தினர்.

ஒருமுறை சகோதரி பிரேமா வீட்டிற்கு இரண்டு பெண் பிள்ளைகள் என் ஊழியத்தில் இரட்சிக்கப்பட்ட மகள் மேரி திலகா அழைத்து வந்தார்கள். வயதாகியும் திருமணமாகாமல் இருந்த இந்து பெண்கள். திருமணத்திற்காக ஜெபிக்கும்படி கேட்டுக் கொண்டார்கள். ஜெபித்தேன். கர்த்தர் ஒரே வாரத்தில் திருமணத்தை ஆயத்தப்படுத்தினார். அந்த பிள்ளை எனக்கு ஒரு கடிதம் எழுதி 'இப்பொழுது பண வசதியில்லை. அதற்காகவும் இயேசு நாதரிடம் சொல்லி வாங்கித் தாருங்கள்' என்று எழுதி யிருந்தாள். அந்தப் பிள்ளையின் விசுவாசத்தின்படி ஜெபித்தோம். விருதுநகர் பக்கத்தில் இருந்த அவர்கள் பூர்வீக நிலத்தை விலை பேசி யாரோ திடீரென பணம் கொடுத்தார்கள். திருமணமும் அமைதியாய் முடிந்தது.

சிவந்த மாப்பிள்ளை வேண்டும் ஜீஸஸ்

அடுத்த முறை நான் போனபோது, அடுத்த பெண் வந்து நின்றாள். அவளும் ஜெபிக்கச் சொல்லிக் கேட்டாள் (அவர்கள் வீட்டில் நிறைய பெண் பிள்ளைகள்) நாங்கள் ஜெபிக்க முழங்கால் போடும் போது, அந்தப் பெண் 'எனக்கு அக்காவைப் போல் மாப்பிள்ளை வேண்டாம். எனக்கு சிவந்த நிறமுள்ள மாப்பிள்ளையும் சுருண்ட முடியும், மதுரை டவுனில் வேலை

செய்கிற மாப்பிள்ளையுமாக இருக்க வேண்டும்' என்றாள். எனக்கு சிரிப்பு வந்து விட்டது. சிரித்து விட்டு கோபப்பட்டேன். அப்பொழுது மகள் மேரி திலகா, 'அங்கிள், அவள் உண்மையாய்தான் கேட்கிறாள். இயேசுநாதர் எதைக் கேட்டாலும் கொடுப்பார் என்று சொன்னார்களே, அப்படியானால் ஏன் நாம் கேட்கக் கூடாது' என்று என் விசுவாசத்திற்கே சவாலாகி விட்டாள். எனக்கு அது ஆச்சரியமாய் இருக்கிறது.

கேளுங்கள் கொடுக்கப்படும்

அதே வார்த்தைகளைச் சொல்லி ஜெபித்தேன். கர்த்தர் ஒரு மாதத்திற்குள் சிவந்த மாப்பிள்ளை, சுருட்ட முடி மாப்பிள்ளை, மதுரையில் வேலை செய்யும் மாப்பிள்ளையே வாய்க்கப் பண்ணினார். இதை நீங்கள் வாசிக்கும்போது சிரிப்பீர்கள் என்று எனக்குத் தெரியும். அவள் ஒன்றைக் கேட்க மறந்து விட்டாள். சண்டை போடாத மாப்பிள்ளை வேண்டுமென்று கேட்க மறந்து விட்டாள். தேவ பிள்ளைகளே, 'என் நாமத்தினாலே நீங்கள் எதைக் கேட்டாலும் என்னில் பிறர் மகிமைப்படும்படியாக நான் அதைச் செய்வேன்' என்று கர்த்தர் வாக்களித்திருக்கிறார்.



10. தேவாலயத்திலே..!

“அவர்களுடைய ஜெப ஆலயத்திலே அசுத்த ஆவியுள்ள ஒரு மனுஷன் இருந்தான்”- (மாற் 1:23).

கர்த்தர் நாமம் மகிமைப்படுவதாக. நம்முடைய தமிழ்நாட்டின் தெற்கு பகுதியிலே ஏராளமான ஆலயங்களை மிஷனரிமார்கள் கட்டி வைத்திருக்கிறார்கள். பிரமாண்டமான பழமையான ஆலயங்கள் நிறைந்து கிடக்கின்றன. நான் எந்த ஊருக்குச் சென்றாலும் அங்குள்ள எல்லா ஆலயங்களையும் போய்ப் பார்த்து அவைகளின் சரித்திரத்தை விசாரிப்பதுண்டு. சில ஆலயங்கள் கட்டப்படும்போது போராட்டங்கள் மத்தியிலே கட்டப்பட்டதை அறிவோம். வடநாடுகளில் எத்தனையோ ஆலயங்கள் கேட்பாரற்று கிடப்பதையும் பாரத்தோடு பார்க்கிறேன். எத்தனையோ ஆலயங்களில் உள்ள இடங்களை தமிழ் நாட்டிலும், ஆந்திராவிலும் விற்று போட்டிருப்பதை அறிவேன். நான் இப்படி சொல்வதுண்டு; தேவனுடைய ஆலயங்கள் கள்ளக் கோவில்களாகவும் மாறி கிடக்கின்றன.

தேவனுடைய ஆலயத்தைத் தீட்டுப்படுத்தாதீர்கள்

ஆகையால் தான் பவுல் நமக்குச் சொல்லும்போது ‘நீங்களே ஜீவனுள்ள தேவனுடைய ஆலயம்’ என்று அழிந்து போகும் நம்மைப் பரிசுத்தப்படுத்திக் கொள்ளும்படி ஆலோசனை சொல்லுகின்றார்’ - (1 கொரி 3:16).

நாம் திட்டமும் தெளிவுமாக நம்மை பரிசுத்த ஆலயங்களாய் வைத்துக் கொள்ள வேண்டும். நாம் போகும் ஆலயங்களையும் பரிசுத்தமாய் நடத்த வேண்டும். ஆலயத்தின் மூப்பர்களும், ஆலயத்தை நடத்துகிறவர்களும் பரிசுத்தத்தின் மேல் பரிசுத்தம் அடைந்தவர்களாய் இருக்க வேண்டும். ஆலயங்களில் எலெக்ஷன் நடத்துவதையும் அடிதடி சண்டை நடத்துவதையும், பார்த்தால் கள்ளர் குகை என்று சொல்லுவதற்கு இடமாகின்றது.

ஆவிக்குரிய சபை என்றால் என்ன? என்று ஒருவனைக் கேட்டால் ‘கர்த்தருடைய ஆவியினால் நடத்தப்படும் சபை தான் ஆவிக்குரிய சபை, மனிதனுடைய ஆவியினால் நடத்தப்படுவதல்ல’ என்று விளக்கம் கூறினான். சமீபத்தில் ஒரு பெண் ‘தேவனுடைய ஆலயத்தில் வந்து விட்டால் அங்கும் பிசாசு துரத்திக் கொண்டு வருவானா?’ என்று விசாரித்தாள். இரண்டு மூன்று விளக்கங்களைச் சொல்லுகிறேன்! மாற்கு 1:23இல் அவர்களுடைய ஜெப ஆலயத்தில் அசுத்த ஆவியுள்ள ஒரு மனுஷன் இருந்தான். அவன் ஐயோ! நசரேயனாகிய இயேசுவே, எங்களுக்கும் உமக்கும் என்ன? எங்களைக் கெடுக்கவோ வந்தீர்? உம்மை இன்னார் என்று அறிவேன். நீர் தேவனுடைய பரிசுத்தர் என்று சத்தமிட்டான்.’ கர்த்தருக்கு மகிமை உண்டாகட்டும். “அவர்களுடைய ஜெப ஆலயத்தில்” என்று இந்தப் புத்தகத்தில் வாசிக்கிறோம். நம்முடைய ஜெப ஆலயங்கள் எப்படியிருக்கிறது என்று பார்த்துக் கொள்வோம்.

நீயும் உன் வாழ்வும் தேவாலயங்களாக மாறட்டும்

பிசாசு ‘எங்களைக் கெடுக்கவோ வந்தீர்?’ என்று கதறுகிறது. தேவனுடைய பிள்ளைகளாகிய நீங்களும் நானும் பிசாசைக் கெடுக்கவும், அவன் தலையை நசுக்கவும் அதிகாரம் பெற்றவர்களாக இருக்கிறோம். 27.3.1993 அன்று நாகப்பட்டினத்தில் ஒரு குடும்பத்தார் என்னை சந்தித்தார்கள். என்னுடைய கூட்டத்திற்கு வந்த அந்த இராத்திரி வீட்டிற்கு போய் இருக்கிறார்கள். அந்த வீட்டிலுள்ள ஒரு பிள்ளைக்கு அடிக்கடி பாம்பு கனவுகள் வந்து கொண்டிருக்கும். சர்ப்பத்தின் ஆவி தொல்லை பண்ணும், ஆனாலும், அந்த மகள் ஜெபிக்க கற்றுக் கொண்டது. அன்று இரவு வீட்டிற்குள் ஒரு பாம்பு துண்டாக வெட்டி போட்டு தலையை ஒரு புறமாகவும், உடல், மூன்று துண்டாகவும் இருந்ததாகவும் சொல்லி என்னை அழைத்துப் போக வந்தார்கள். பிசாசை ஜெயிப்பதுதான் நம்முடைய வேலை, அந்த வீட்டில் ஆயிரம் குறைகள் இருந்தும் அன்று ஜெபத்திற்கு வந்து போன பிறகு அந்தப் பிள்ளை இராத்திரி வைராக்கியமாக ஜெபித்தாள். அப்போது, அந்த சர்ப்பம் தேவதூதன் வெட்டினது போல வெட்டுப்பட்டுக் கிடந்ததாம். உங்களுடைய வீடும் வாழ்வும் ஜெப ஆலயங்களாகவே இருக்கட்டும்.

திருடவும் அழிக்கவும் பிசாசு வருகிறான்

ஏற்காட்டில் நடந்த ஒரு சம்பவத்தைச் சொல்கிறேன். பல வருடங்களுக்கு முன்பு அங்கே உள்ள ஒரு ஆலயத்தை சேர்ந்த காணிக்கைத் தட்டு, திருவிருந்து பொருட்கள் திருட்டு போய்விட்டது. இதைக் குறித்து போலீஸில் புகார் செய்தார்கள். தேடிப் பார்த்ததில் திருடன் ஒருவனுமே அந்தப் பக்கம் வரவில்லை. ஒரு நல்ல குடும்பத்தைச் சேர்ந்த ஒருவன் மாத்திரமே அங்கே சென்றான் என்று அறிந்தார்கள். அவனைப் பிடித்து ஸ்டேஷனில் வைத்து விசாரிக்கும்போது அவன் திடீரென்று நிலை தடுமாறி பேச ஆரம்பித்தான். அவனை 'ஏன் திருடினாய்?' என்று விசாரித்ததற்கு 'நான் திருடவில்லை. ஏதோ ஒரு ஆவி எனக்குள்ளே வந்து அந்த பொருளை திருடி எரிக்குள் போட்டுவிடு என்று சொல்லி இரவெல்லாம் தொந்தரவு செய்தது. அதன் தொல்லை பொறுக்க முடியாதபடியினால்தான் நான் அவைகளை எடுத்து எரியில் போட்டு விட்டேன். அதன் பிறகுதான் அந்த தேவதை என்னை தொல்லை செய்வதை விட்டு விட்டது' என்றான். அப்படியே எரியில் தேடி அந்தப் பொருளை எடுத்து விட்டார்கள். அவனும் ஆவியின் தொந்தரவினால் அதை செய்தபடியால் அவனையும் மன்னித்து விட்டு விட்டார்கள்.

தசம்பாகம் தராதிருந்தால் அதுவும் பிசாசின் ஏவுதலே

இந்தச் சம்பவத்தை தற்போது ஊட்டி, சிஎஸ்ஐ சபையில் இருக்கும் ஜெரோம் ஐயர் அவர்கள் எனக்கு தெரிவித்தார்கள். அப்படியென்றால் கோவில்களில் இருக்கும் பொருளை எடுத்து நஷ்டப்படுத்துவது, கோவில் பொருள்களை நமக்கு சொந்தமாக்கிக் கொள்ளுவதும் பிசாசின் ஏவல் தானே! சிறிது சிந்தித்துப் பாருங்கள். அப்படியே கர்த்தருக்கு கொடுக்க வேண்டிய தசம்பாகம் பணம் நம்மிடம் இருக்குமானால் அதுவும் தவறு தானே! ஆசீர்வாதத்திற்காக ஆழமாக நீங்கள் சிந்திக்கும்படி இதைச் சொல்லுகிறேன்.

பிசாசுக்கு போதகர், திருச்சபையின் மீதே கண்

சென்னையில் தெலுங்கு பாப்டிஸ்ட் சபையில் நடந்த

ஒரு சம்பவத்தை விவரித்துச் சொல்லுகிறேன். அந்தச் சபை பெரம்பூரில் இருக்கிறது. அந்த சபையை நடத்திக் கொண்டிருந்த ஒரு போதகர் சில வருஷங்களுக்கு முன்பதாக ஒரு போராட்டமான மன வியாதியிலும், இருதய வியாதியிலும் தவித்தார். அவர் அப்பொழுது பல வேலை செய்து கொண்டிருந்தபடியினாலே என்னை ஜெபிக்கும்படி அழைத்தார்கள். ஒரு வியாதியும் அவருக்கு இருந்ததாக தெரியவில்லை. அவருடைய வீட்டில் ஒரு உபவாசக் கூட்டம் வைக்கும்படி சொன்னார்கள். உபவாச ஜெபம் வைத்த போது ஏதோ ஒரு பொட்டலம் உருண்டு ஓடினது. அதைப் பிரித்து பார்த்த போது சூனியத்திற்குரிய அநேக பொருள்கள் அதில் இருந்தது. வைராக்கியமாக ஜெபித்தேன். இதற்கு காரணம் என்ன என்று நாங்கள் ஆராய்ந்து பார்க்கும் போது சபையில் நடந்த ஒரு சம்பவம் எங்களுக்கு சொல்லப்பட்டது. ஆராதனை நடந்து கொண்டிருக்கும் போது திடீரென்று ஆலயத்தின் வெளியிலிருந்து பூமி வெடித்தது. ஒரு வேல் பறந்து வந்து ஆலயத்திற்குள்ளே வந்து ஒவ்வொருவர் மேலும் பறக்க ஆரம்பித்தது. அதை யாரும் பிடிக்க முடியாமல் போனது. அப்பொழுது அங்கே போயிருந்த ஒரு பெந்தெகொஸ்தே போதகர் ஒருவர் இயேசுவின் நாமத்தைச் சொல்லி அதைப் பிடித்து உடைத்து போட்டார். அதன் பிறகு தான் அந்த சபையின் போதகருக்கு இந்த தடுமாற்றங்கள் ஏற்பட்டது.

ஜெபத்திலே உறுதியாய் தரித்திடுங்கள்

ஆலயத்திற்கு முன்பதாக யாராவது ஸ்கூட்டரோ காரோ கொண்டு நிறுத்தினால் அது பழுதாகி விடும். அல்லது பஞ்சராகி விடும். இதை அறிந்த உடன் நானும், தேவனுடைய பிள்ளைகளும் அங்கு கடந்து சென்று, எந்த இடத்தில் பூமி வெடித்ததோ, அங்கே எங்கள் வாகனத்தை நிறுத்தி ஜெபித்து உள்ளே கடந்து சென்று வைராக்கியமாய் ஜெபித்தோம். கர்த்தர் பரிபூரண விடுதலையை தந்தார். ஸ்தோத்திர கூட்டங்கள் நடத்தி முடித்தேன். அந்த சபையின் போதகர் சுகமடைந்தார்.

ஊழியம் செய்கிற தேவனுடைய பிள்ளைகள் எவ்வளவு வைராக்கியமாய் இருக்க வேண்டுமென்று தெரிந்து கொள்ளுங்கள். அந்த ஆலயத்திற்குள் நடந்த ஒரு

சம்பவத்தின் நிமித்தமாக யாரோ சூனியம் வைத்ததாக சொன்னார்கள். ‘தேவனுடைய பிள்ளையாக இருக்கிற நமக்கு சர்ப்பங்களை மிதிக்கவும், சாத்தானுடைய சகல வல்லமைகளையும் ஜெயிக்கவும் அதிகாரம் உண்டு’. அல்லேலூயா!

சபை கட்டு முன் தேவசித்தம் அறியுங்கள்

இன்னும் ஒரு ஆலயத்தைப் பற்றிச் சொல்ல விரும்புகிறேன். அது எந்த ஊர் என்று சொல்ல விரும்பவில்லை. வாசிக்கிறவர்கள் அறிந்து கொள்வார்கள். ஒரு ஆலயத்திலிருந்து ஒரு பெந்தெகொஸ்தே போதகர் ஏதோ ஒரு காரணத்தின் நிமித்தமாக சத்துருக்குள்ளானார். அதன் விளைவாக அவரை இழுத்துக் கொண்டு போய் ஒரு அந்நிய ஆலயத்தில் கட்டி வைத்து உபத்திரவப்படுத்தினார்கள். கர்த்தர் எப்படியோ விடுவித்தார். அதன் பிறகு ஒரு போதகர் வந்தார். அவரும் தடுமாற்றத்தோடு தான் அங்கு ஊழியம் செய்தார். ஆனாலும் எப்படியாவது ஒரு ஊழியம் செய்ய வேண்டுமென்று சொல்லி என்னை அழைத்துக் கொண்டு சென்றார்கள். நான் அன்று இரவே அங்கே ஜெபித்து விட்டு அங்கே படுத்திருந்த போது ஒரு சொப்பனம் கண்டேன்.

ஒரு நடனக்காரியான பழைய காலத்து மனுஷி, பழைய காலத்து உடையுடன் நின்று ‘இந்த இடமெல்லாம் எனக்கு கொடுத்தது. இங்கு என் எல்லையாக இருந்தது. இப்பொழுது அதை உங்களுக்கு விற்று விட்டார்கள். நான் நடனக்காரியாக இங்கேயிருந்த பெரியவர்களுக்கு உதவியாக இருந்தேன். நீங்கள் இங்கே வந்து இயேசு கிறிஸ்துவைப் பற்றி சொல்லுவதினால் உங்களை எப்படியாவது தொல்லையில் மாட்டி வைக்க முயற்சி செய்கிறேன். சத்தியத்தை ஆழமாய் சொல்லி நீங்கள் ஜெபிக்கும் போது என்னால் இங்கு குடியிருக்க முடியவில்லையே’ என்று அலறியது. கர்த்தருக்கு ஸ்தோத்திரம். அந்த ஆலயம் இப்பொழுது ஆசீர்வாதமாக நடந்து கொண்டிருக்கிறது.

கர்த்தர் முன் குறித்த இடம் சின்னமலை ஏஜி சர்ச்

ஆலயத்தை சொல்லும்போது சின்னமலையில் ஏஜி

சபையைப் பற்றி எனக்கு ஞாபகம் வருகிறது. பல வருஷங்களுக்கு முன்பாக திண்டிவனத்தில் பாஸ்டர் மோகனும் அடியேனும் ஊழியம் செய்து கொண்டிருந்தோம். அப்பொழுது பாஸ்டர் மோகன் 'நமக்கு ஆலயத்திற்கு சைதாப்பேட்டை பகுதியில் ஒரு இடம் வாங்க ஜெபியுங்கள்' என்று கேட்டுக் கொண்டார். உபவாச ஜெபத்தில் இருந்தபடியால் கர்த்தர் ஒரு வெளிப்பாட்டை தந்தார். "பாஸ்டர் இன்று காலையில் தென்னை மரங்கள் உள்ள இடத்தைப் பார்த்தீர்களா?" என்று கேட்டேன். அப்பொழுது அவர் சொன்னார், "பார்த்துவிட்டு நான் வந்தேன். பல லட்சம் ரூபாய் சொல்லுகிறார்கள். நம்மிடமோ வெகு சிறிய தொகை தான் இருக்கிறது.

தேவ மகிமை இருக்கும்படி தொடர்ந்து ஜெபியுங்கள்

"அவ்வளவு பெரிய இடத்தை வாங்குவது கூடாத காரியம்" என்றார்கள். "கர்த்தர் நமக்கு அதைக் கொடுப்பார் பாஸ்டர், அட்வான்ஸ் கொடுத்து விடுங்கள் என்று சொன்னேன். அதுதான் இன்று நீங்கள் பார்க்கும் பிரம்மாண்டமான என்எல்ஏஜி ஆலயம். தேவன் கிருபையாக தந்தது. பரிசுத்தமான ஜெபங்கள் அந்த ஆலயத்தில் நடந்து கொண்டிருக்கிறபடியால் கர்த்தர் அதை பாது காத்து வருகிறார். இங்குள்ள ஆலயங்களில் எத்தனை ஆலயங்கள் விரிவடைந்திருக்கிறது? நான் சந்தோஷமாக சில ஆலயங்களைச் சொல்வதுண்டு. கோடம்பாக்கம் ஏ.ஜி. சபை, சின்னமலை ஏ.ஜி. சபை, ஊட்டி சிஎஸ்ஐ வெஸ்லி சபை, நாகப்பட்டினம் சீயோன் பெந்தெகொஸ்தே சபை இன்னும் எத்தனையோ சபைகள் உண்டு. சாத்தான் ஜெப ஆலயத்திலும் வந்து நிற்பான். அவன் வேலையே அங்குதான். நாம் இடைவிடாமல் ஜெபிப்பதினாலும், அங்கே கர்த்தரை ஆராதிப்பதினாலும் அவன் வெட்கப்பட்டு ஓடிப் போவான்.



11. உன் வேதனை நீங்கட்டும்!

“அப்பொழுது பன்னிரண்டு வருஷமாய் பெரும்பாடுள்ள ஒரு ஸ்திரீ, அநேக வைத்தியர்களால் மிகவும் வருத்தப்பட்டு, தனக்கு உண்டானவைகளையெல்லாம் செலவழித்தும், சற்றாகிலும் குணமடையாமல் அதிக வருத்தப்படுகிற பொழுது, இயேசுவைக் குறித்து கேள்விப்பட்டு, நான் அவருடைய வஸ்திரங்களையாகிலும் தொட்டால் சொஸ்தமாவேன் என்று சொல்லி, ஜனக் கூட்டத்துக்குள்ளே அவருக்குப் பின்னாக வந்து அவருடைய வஸ்திரத்தை தொட்டாள். உடனே அவளுடைய உதிரத்தின் ஊறல் நின்று போயிற்று! அந்த வேதனை நீங்கி ஆரோக்கியமடைந்ததை அவள் தன் சரீரத்தில் உணர்ந்தாள்.” - (மாற்கு 5:25 முதல் 34 வரை).

விசுவாசத்தோடு கர்த்தரைத் தேடு, தொடு

எத்தனையோ பேர் இன்னும் வேதனையில் இருந்து கொண்டிருக்கிறோம். ஆனால், கிறிஸ்துவை தொடர, அவருடைய வஸ்திரத்தையாவது தொட நாம் கற்றுக் கொள்ளவில்லை. என்னிடம் ஏராளமான புற ஜாதியார் ஜெபத்திற்கு வந்து கொண்டேயிருக்கிறார்கள். சில நேரங்களில் அவர்களோடு தொடர்ந்து ஜெபிக்க நேரம் இல்லாமல் போய்விடுகிறது. ஜெபித்து ஒரு துணியில் ஏசாயா 5:3-5, லூக் 10:19, அப் 19:1 வசனங்களை எழுதி ஜெபித்து கொடுத்து விடுவேன். ஒரு பெரிய குடும்பத்தார் குழந்தை பாக்கியம் இல்லாமல் இருந்தார்கள். என்னால் அவர்களைப் பார்க்க முடியவில்லை. கவரிலே இப்படி ஜெபித்த துணியை வைத்து அனுப்பினேன். கர்த்தர் ஆசீர்வதித்தார். கர்ப்பம் திறந்து ஒரு அழகான பிள்ளையை பெற்றெடுத்தார்கள். சகோ. ஜே.எம். ஜெபத்துரை அவர்கள் குடும்பமாக அவர்கள் வீட்டில் போய் தங்கி வந்தார்கள்.

சுகமாக்கும் வரத்தை கர்த்தர் உனக்குத் தருகிறார்

கர்த்தருடைய பிள்ளைகளே, வேதனையை நீக்குவதற்கு

கர்த்தர் நமக்கு அதிகாரம் கொடுத்திருக்கிறார். மாற்கு 16:18 இப்படிச் சொல்லுகிறது. “வியாதியஸ்தர் மேல் கைகளை வைப்பார்கள். அப்பொழுது அவர்கள் சொஸ்தமாவார்கள்”. இதை வாசிக்கும் போதே இந்த வரத்தை நீங்கள் பெற்றுக் கொள்ள வேண்டுமென்று ஜெபிக்கிறேன்.

இயேசுவின் நாமத்தில் எதுவும் நடக்கும்

பாபநாசத்தில் எனக்கு அருமையான ஒரு குடும்பம் உண்டு. “என் கண்கள் கண்டவை” என்ற புத்தகத்தில் அவர்களைக் குறித்து எழுதியிருக்கிறேன். திருவள்ளுவர் ஏ.ஜி. சபை பாஸ்டரின் மனைவியின் பெயர் ஜோதி. 1978ஆம் ஆண்டு நான் சிவந்திபுரத்தில் கூட்டம் நடத்தும் போது ஒரு பெண் பிள்ளையை நடக்க முடியாமல் தூக்கிக் கொண்டு வந்தார்கள். அந்தப் பிள்ளை “பல வருஷங்களாக நடக்க முடியாமல் கால் விளங்காமல் இருக்கிறது” என்று சொன்னார்கள். மகளுடைய தாய் அப்பொழுது இந்துவாகத்தான் இருந்தார்கள். தகப்பன் தாமஸ் கிறிஸ்தவர். நான் ஜெபித்துக் கொண்டிருக்கும் போது, அந்தப் பிள்ளையைக் கூப்பிட்டு “முழங்கால் போடு” என்று சொன்னேன். “முழங்கால் போட அந்தப் பெண்ணால் முடியாது” என்று சொல்லி தயங்கினார்கள். அதிகாரம் உள்ள குரலோடு “இயேசுவின் நாமத்தில் முழங்கால் போடு” என்று சொன்னேன். அந்த மகள் முழங்கால் போட்டது.

வலியோடும், வேதனையோடும் அழ ஆரம்பித்தது. சிறிது நேரம் கழித்து துள்ளி எழுந்து சாதாரணமாக நடந்தது. எல்லோரும் ‘ஜோதி நடக்கிறாள், ஜோதி நடக்கிறாள்’ என்று சொல்லி ஓடி வந்தார்கள். கர்த்தருக்கு ஸ்தோத்திரம். அன்று அங்கு நான் இருந்த நாட்களில் எல்லாம் குடும்பமாக என்னோடு நடந்து கொண்டேயிருந்தார்கள்.

பிள்ளையை மீண்டும் படிக்க வைத்தார்கள். பிறகு சிஎஸ்ஐ சபையிலே ஊழியம் செய்தது. திருமண காரியம் வந்தபோது என்னிடம் வந்தார்கள். மகளை ஆசீர்வதித்து பாஸ்டர் செல்லத்துரைக்கு ஒழுங்கு செய்தோம். இப்பொழுது ஜோதி மூன்று குழந்தைகளுக்கு தாயாக, ஆசீர்வதிக்கப்பட்ட

ஊழியக்காரராக திகழ்ந்து கொண்டிருக்கிறார்கள். நம்முடைய வேதனை நீங்க கர்த்தரே வழியாய் இருக்கிறார். இன்று அந்த மகளுடைய தாயும், தகப்பனும் பாபநாசத்தில் நல்லதொரு ஊழியத்தை தங்கள் வீட்டிலே செய்கிறார்கள். அநேகர் வந்து சுகம் அடைந்து போகிறார்கள். குடும்பமே இன்று கர்த்தருக்கு சாட்சியாக இருக்கின்றார்கள்.

வியாதிகளைக் கொடுக்கிறவன் பிசாசு

இதை வாசிக்கும் போது அநேகர் தீராத வியாதிகளில் உபத்திரவப்படுகிறவர்கள் இருப்பீர்கள். சோர்ந்து போகாமல் ஜெபியுங்கள். நான் சொல்லப் போகும் காரியம் டாக்டர்களுக்கு கூட வருத்தமாய் இருக்கும். சில வியாதிகளுக்கு காரணம் சாத்தான் என்று தைரியமாகச் சொல்வேன். சில வியாதியில் தற்கொலை செய்து மரித்த சிலரின் ஆவிகள் மற்றவர்களைப் பிடித்துக் கொண்டு, அதே வியாதிகளை உண்டாக்குவதுண்டு. உதாரணமாக மாற்கு 9:18,19 ஆம் வசனங்களில் ஊமையான ஒரு ஆவி தன் மகனைப் பிடித்து அலைக்கழித்து நூரை தள்ள வைத்து உபத்திரவப்படுத்துவதாக பிள்ளையின் தகப்பன் வந்து சொல்லுகிறான். இது ஆங்கிலத்தில் Epilepsy என்று சொல்லுகிற வியாதி. கர்த்தர் அதட்டும் போது அந்த ஆவி அவனை விட்டு போவதைப் பார்க்கிறோம்.

கருக்கலைப்பும் சாத்தானின் சதியே

பதினெட்டு ஆண்டுகளாக அப்படிப்பட்ட வியாதியிலிருந்த ஒரு சகோதரிக்கு ஜெபித்தேன். அந்த சகோதரி தேவனை அறியாத நாட்களில் நான் செய்த ஒரு கர்ப்ப கலைப்புக்கு பிறகு அந்த ஆவி அவர்களைப் பிடித்ததாக அறிந்தேன். ஜெபித்த நாள் முதற்கொண்டு இந்த நாள் வரை அவர்கள் சுகமாக இருக்கிறார்கள். காரும் ஓட்டிக் கொண்டு வருகிறார்கள்.

உங்களுக்காகவும் பிள்ளைகளுக்காகவும் ஜெபியுங்கள்

மற்றொரு சம்பவத்தை கர்த்தர் நினைவுபடுத்துகிறார். ஒரு சிறு பிள்ளை தன்னுடைய தாய் நன்றாக தலை சீவி, பூ வைத்தால், அதைப் பிடித்து இழுத்து அழ ஆரம்பிப்பாள். அந்தக் குழந்தைக்கும் இப்படிப்பட்ட வலிப்பு வியாதி இருந்தது.

அவர்கள் போகாத டாக்டர்கள் கிடையாது. தாய் தலை சீவி பூ வைத்தால் மாத்திரமே இப்படிச் செய்யும். அவளை என்னிடம் கொண்டு வந்தார்கள். நான் ஜெபித்தேன். கர்த்தர் ஒரு அழகான வெளிப்பாட்டைத் தந்தார். அந்தக் குழந்தை சிறுவனாக இருந்த போது அந்தக் குழந்தையின் தாய் அவளை ஒரு மரத்தின் அடியில் உட்கார வைத்துக் கொண்டு பேசிக் கொண்டிருக்கிறார்கள். அந்த மரத்திலே அநேகம் பிள்ளைகள் ஏறி விளையாடிக் கொண்டிருந்தார்கள். அந்த மரத்தில் ஒரு வாலிப பெண் ஏறி விளையாடும் போது, யாரோ பிடித்து இழுத்து கீழே தள்ளி விட்டார்கள். அவள் கீழே விழுந்து, சில நாட்களில் மரித்துப் போனாள். அந்தப் பெண் அழகாக தலை சீவி பூ வைத்திருந்தாள். அந்தப் பெண் மரிப்பதற்கு முன்பாக வலிப்பு வந்து இறந்தது. இந்த ஆவி இந்த சிறு பிள்ளையை பிடித்தது. அந்த சிறு பிள்ளை அந்த ஆவியால் தாக்கப்படும் போது, அதே வண்ணமாகக் கஷ்டப்பட்டு தன் தாயார் பூ வைத்தால் பிடுங்கி எறிவாள். நாங்கள் அவளுக்காக ஜெபித்தோம். கர்த்தர் இரக்கமுள்ளவராய் அவளை விடுவித்தார். இன்று வாலிபப் பிள்ளையாய் அவள் படித்துக் கொண்டு இருப்பதைப் பார்த்து கர்த்தரை ஸ்தோத்தரிக்கிறேன்.

சிலுவையிலே நம் நோய்களையும் சுமந்து தீர்த்துவிட்டார்

அநேக வியாதிகளுக்கு சாத்தான் தான் காரணம் என்பதை மறந்து விடக் கூடாது. தொல்லைகள் ஆரம்பிக்கும் போதே வைராக்கியத்தோடு ஜெபித்து ஜெபம் பெற வேண்டும். அப்படியே பிள்ளைகளை வளர்த்து வரும்போது புறஜாதி மார்க்கத்தினரைப் போல் அவர்களுக்கு கொண்டாட்டங்களை நாம் நடத்தி ஏமாந்து விடக் கூடாது.

நமக்கு வேதனையுண்டாகும் வியாதிகள் நம்மை நெருங்காதபடிக்கு வேதத்திலுள்ள அதிசயங்களை எப்போதும் தியானித்து அவைகளால் நம்முடைய குடும்பங்களை காத்துக் கொள்வோமாக. கர்த்தர் சிலுவையில் சிந்திய இரத்தம் எல்லாவற்றையும் சுகமாக்கும்.



12. கர்த்தர் வெறுக்கும் காரியங்கள்!

“நீ உன் தேவனாகிய கர்த்தருக்கு உண்டாக்கும் பலிபீடத் தண்டையில் யாதொரு தோப்பையும் உண்டாக்க வேண்டாம்; யாதொரு சிலைகளையும் நிறுத்த வேண்டாம். உன் தேவனாகிய கர்த்தர் அதை வெறுக்கிறார்”- (உபா. 16:21,22).

இந்த வசனங்களை ரோமன் கத்தோலிக்க பைபிளில் மிகவும் தெளிவாகவும், திருத்தமாகவும் இருக்கின்றது. இப்படிப்பட்ட வசனம் இருக்கும்போது ரோமன் கத்தோலிக்க சபையில் ஏன் இன்னும் சிலை வணக்கம் இருக்கிறது என்றுதான் எனக்குப் புரியவில்லை. கர்த்தர் மகிமைப்படும்படியாக அவர்கள் மத்தியிலே இன்று ஒரு பெரிய எழுப்புதல் ஏற்பட்டுக் கொண்டு வருகிறது. தந்தை பெர்க்மான்ஸ், சகோ. குரூஸ் திவாகர், சகோ வின்சென்ட் இன்னும் கர்த்தர் அநேகரை எழுப்பிக் கொண்டிருக்கிறார். தேவன் அந்தச் சபைகளை ஆசீர்வதித்து ஒரு பெரிய எழுப்புதலை சீக்கிரம் கட்டளையிடுவாராக.

சிலை வணக்கம் சின்னாபின்னப்படுத்தும்

“யாதொரு சிலையையும் உண்டாக்க வேண்டாம்; நமஸ்கரிக்கவும் வேண்டாம்” என்று தான் கர்த்தர் சொல்கிறார். கிறிஸ்தவ குடும்பங்களில் எத்தனையோ பேர் இவைகளை அலங்காரமாகவும், அடையாளமாகவும் வைத்துக் கொள்ளுகிறோம். படங்களுக்கு மாலையிடுகிறோம். இவைகள் எல்லாம் வேதத்திற்கு புறம்பானது என்று சொல்லி நாம் அறிந்து கொள்ளுவதில்லை.

நான் ஒரு வீட்டில் ஜெபித்துக் கொண்டிருந்தபோது ஒரு அசுத்த ஆவி விலகி போக மறுத்தது. வெகுநேரம் நான் போராடியும் அது போகவில்லை. கடைசியாக “என்னுடைய

அடையாளம் இந்த வீட்டிற்குள் இருக்கிறது. நான் போக மாட்டேன்” என்று அது சொல்ல ஆரம்பித்தது. எனக்கு ஒன்றும் புரியவில்லை. நான் அந்த வீட்டை சுற்றிப் பார்த்த போது இயேசுநாதருடைய சிலையும், மாதாவினுடைய சிலையும் வீட்டிற்குள் இருந்தது. உடனே முதலாம் கற்பனை இரண்டாம் கற்பனை மீறப்பட்டிருக்கிறது என்று அறிந்து வேத வசனத்தின் அடிப்படையில் அதை எடுத்துப் போட்டேன். கர்த்தர் கிருபையாய் விடுதலையை கட்டளையிட்டார்.

மரித்தோர் படத்துக்கு மாலையிடாதீர்கள்

எனக்கு அருமையான தேவபிள்ளைகளே, நான் இதை எழுதிக் கொண்டிருக்கும் போதே என்னிடம் வந்த சில குடும்பங்களை உங்களுக்கு ஞாபகப்படுத்த விரும்புகிறேன். அந்தக் குடும்பத்தாரும் இதை வாசிக்கும் போது மற்றவர்களுக்கு சாட்சியாக சொல்லக் கூடும். மரித்துப் போன புருஷனுடைய படத்தைவைத்து ஆகாரத்தைப் படைத்து, புதுமாப்பிள்ளைக்கும், பெண்ணுக்கும் விருந்து செய்தார்கள். அது ஒரு கிறிஸ்தவ குடும்பம் தான். அன்று இராத்திரி முதல் மரித்துப் போன தகப்பன் அந்தப் பெண்ணிடம் பேசுவதாகவும், அவள் மனநிலை சரியில்லாமல் போனதும் ஜெபத்திற்கு என்னை அழைத்துப் போனார்கள். கர்த்தருக்கு ஸ்தோத்திரம். பிள்ளை வாயை திறந்து சத்தமாக ‘அல்லேலூயா’ சொல்ல சொல்ல, என்னுடைய கேசட்டிலுள்ள பாடல்களையெல்லாம் பாடச் சொன்னேன். கர்த்தர் விடுவித்தார்.

பூஜை செய்து படைத்ததை புசியாதீர்கள்

வடபழனியிலிருந்து ஒரு இந்து பெண் தன்னுடைய தாய்க்கு திடீரென்று கேன்சர் வந்து மரணப்படுக்கையில் இருக்கிறார்கள் என்று கூறினாள். “எப்பொழுது கேன்சர் ஆரம்பித்தது?” என்று கேட்டேன். “எங்கள் சித்தி கேன்சரினால் இறந்த என் பாட்டிக்கு வீட்டில் ஒரு பூஜை நடத்தி சாப்பாடு படைத்தார்கள். அன்று இரவே என் அம்மா வயிற்று வலி என்றார்கள். அது கேன்சரில் போய் முடிவடைந்தது” என்று

சொன்னாள். மரித்துப் போனவர்களை நினைக்க வேண்டாமென்று நான் சொல்லவில்லை. படங்களுக்கு பூ அணிவித்து, அவர் உயிருடன் இருப்பதைப் போல நினைத்து கொண்டாட வேண்டாம். அப்படியே கர்த்தருடைய உருவம் இன்னதென்று நாம் அறியோம். வேதத்தின் சம்பவங்களை எடுத்துக் காட்டி சில படங்கள் போட்டிருக்கலாம். ஆனால் அதற்கு பூ மாலை போடுவதும், விளக்கு, ஊதுவத்தி கொளுத்தி வைப்பதும், கற்பனையை மீறுகிற பாவமாகும். இதைக் குறித்து வெகு தெளிவாக நடந்து கொள்ளுங்கள். தேவனுடைய வழிகள் வித்தியாசமானவை. ‘அவரை ஆவியோடும், உண்மையோடும் தான் தொழுது கொள்ள வேண்டும்’ - (யோவான் 4:23).



13. இன்றும் தப்புவிக்கிறார்!

“அப்படிப்பட்ட மரணத்தினின்றும் அவர் எங்களைத் தப்புவித்தார். இப்பொழுதும் தப்புவிக்கிறார். இன்னும் தப்பு விப்பார் என்று அவரை நம்பியிருக்கிறோம்” - (11 கொரி 1:10).

என்னுடைய முதல் புத்தகத்தில் ‘தப்புவிக்கும் தேவன்’ என்ற ஒரு அத்தியாயத்தை எழுதியிருக்கிறேன். இடைவிடாமல் ஆராதித்த தானியேலை சிங்கங்களின் வாய்க்கு தப்புவித்த கர்த்தர், தாவீதை கோலியாத்தின் கைகளிலிருந்து தப்புவித்த கர்த்தர், இந்த கொடுமை நிறைந்த உலகத்தில் நம்மை தப்புவிக்க வல்லமையுள்ளவராக இருக்கிறார் என்பதை மறக்க வேண்டாம். உலகம் முழுவதும் அன்பு தணிந்து ஜனத்திற்கு விரோதமாய் ஜனமும், ராஜ்யத்திற்கு விரோதமாய் ராஜ்யமும் எழுப்புகிற காலம் இது. லூக்கா 21, மத்தேயு 24, மாற்கு 13 ஆகிய அதிகாரங்களை வாசியுங்கள். வேதத்தில் சொல்லப்பட்ட எல்லா சம்பவங்களும் நிறைவேறிக் கொண்டிருக்கிறதை நாம் நம் கண்ணால் கண்டு கொண்டிருக்கிறோம்.

இயேசுவின் வருகை சமீபிக்கிறது

இப்படிப்பட்ட நேரங்களில் வரும் கோபத்துக்கு தப்பித்துக் கொள்ள வகை காட்டினவர் கர்த்தராகிய ஆண்டவரே! அவர் எங்களுக்கு தப்பித்துக் கொள்ளும் வழியை காண்பித்திருக்கிறார் என்று சொல்லி நாம் தைரியமாகக் கூறுவோம்.

மத்தேயு 24:22இல் உள்ளபடி “அந்த நாட்கள் குறைக்கப்படா திருந்தால், ஒருவனாகிலும் தப்பிப் போவதில்லை. தெரிந்து கொள்ளப்பட்டவர்களின் நிமித்தமே அந்த நாட்கள் குறைக்கப்படும்” என்ற வார்த்தையின்படி தப்பிப் போக கூடியவர்களாக நாம் வெகு ஜாக்கிரதையாக பரிசுத்தமாக வாழுவோம். மீண்டுமாக லூக்கா 21:11ஐ ஞாபகப்படுத்துகின்றேன். பூமி அதிர்ச்சிகள் நிறைந்திருக்கும். பஞ்சங்கள் உலகத்தில் நிறைந்திருக்கும்; பற்றாக்குறை எல்லோருக்கும் இருக்கும்; கொள்ளை

நோய்கள் தலை விரித்தாடும், சாதாரணமாக வருகின்ற ஜூரம் எப்படியெல்லாம் இப்போது தொல்லை கொடுக்கின்றது. டைபாய்டு ஒருமுறை வந்தால் பிறகு வராது என்றுதான் கற்றுக் கொடுக்கின்றார்கள். ஆனால் மீண்டும் அது தொல்லை கொடுப்பதைப் பார்க்கிறோம்.

துணிகர, வேசித்தன, விபச்சாரத்தால் கொடிய நோய்கள் பரவுகிறது

டாக்டர்களுக்கு புரியாத நூதன வியாதிகள் பூமியில் நிறைந்து கொண்டிருக்கிறது. அவைகளில் ஒன்றுதான் எய்ட்ஸ், பரிசுத்தமில்லாமல் ஏழாம் கற்பனையை மீறி ஜீவிப்பதினால் தான் இந்த வியாதி வருகிறது என்று நாம் அறிகிறோம். ஆதியாகமம் 19ஆம் அதிகாரத்தில் சொல்லப்பட்டிருக்கிற துணிகர ஜீவியம் உலகத்தின் கடைசி காலத்தில் உலகெங்கும் காணப்படுகின்றது. ஆனாலும், நமது பரிசுத்தத்தின் மூலமாக தேவன் நம்மை இந்த எல்லா கொடுமைகளுக்கும் விலக்கிக் காத்து, அநதிக் கிறிஸ்து பூமியை அநீதியினால் வஞ்சிப்பதற்கு, முன்பதாக அவர் கிருபை நிறைந்த வருகையில் எடுத்துக் கொள்ளப்பட, தப்பிக் கொள்ள நாம் ஜெபித்துக் கொண்டேயிருப்போம்.

வேத அறிவில்லாமையினால் சங்காரமாகிறார்கள்

ஒரு கிறிஸ்தவ குடும்பத்தாரோடு, நான் ஆண்டவருடைய வருகையை பற்றி பேசிக் கொண்டேயிருந்தேன். அவர்கள் ஒரு நல்ல கிறிஸ்தவ குடும்பத்தார்தான். கோவிலுக்கு ஒழுங்காகத் தான் போவார்கள். ஆச்சரியமாய், அதிசயமாய் வருகையைப் பற்றி பைபிளில் இருக்கிறதா? என்று கேட்டுக் கொண்டிருந்தார்கள். சபை உபதேசங்களில் சில சபைகள் இதை தொடுவதேயில்லை. அப்படியே தீய பழக்க வழக்கங்களுக்கு சபையார் விலகி ஜீவிக்க வேண்டுமென்று போதிக்கிறவர்களும் இல்லை. எத்தனை எத்தனை குடும்பத்தில் தகப்பன்மார் குடித்து, வெறித்து ஆடிக் கொண்டிருக்கிறார்கள். எத்தனை தம்பிமார்கள் போதை மருந்துகளுக்கு அடிமைகளாக இருக்கிறார்கள். எத்தனை தாய்மார்கள் டி.வி.யின் முன்பாக அமர்ந்து சினிமாவிலேயே துகாலத்தைக் கழிக்கின்றார்கள். இப்படிப்பட்ட காலங்களுக்கு இவர்கள் தப்ப முடியுமா?

பிசாசுக்கு இடம் கொடாதிருங்கள்

“அந்திக் கிறிஸ்து கூடுமானால் தெரிந்து கொள்ளப் பட்டவர்களையும் வஞ்சிப்பான்” என்று மத்தேயு 24:24இல் வாசிக்கிறோம். ஆகையால் எனக்கு அருமையான தேவனுடைய பிள்ளையே, ஏசாயா 37:11இல் செளகரியிப்பு என்ற அசீரிய ராஜா யூத ராஜாவாகிய எசேக்கியாவைப் பார்த்து, “நீ தப்புவாயோ?” என்று சொல்லி சவாலிட்டான். ஆம், அப்படிப்பட்ட, சூழ்நிலைதான் இன்றைக்கு இருக்கின்றது. பரிசுத்த ஜீவியம் செய்ய முடியாதபடிக்கு எந்த ஒரு வகையிலாவது சாத்தான் நம்மை வஞ்சிக்கத்தான் முயற்சிக்கின்றான். வெளிப்படுத்தல் 12:12இல் சொல்லப்பட்டிருக்கிறபடி “பிசாசானவன் தனக்கு கொஞ்ச கால மாத்திரமே உண்டென்று அறிந்து, மிகுந்த கோபங் கொண்டு உங்களிடத்தில் இறங்கினபடியால், உங்களுக்கு ஆபத்து வரும் என்று சொல்லக் கேட்டேன்”. ஆபத்து வருகின்ற காலத்தில் நாம் இருக்கின்றோம்.

நம்மோடு இருக்கிறவர் மிகப் பெரியவர்

ஒருவேளை சாத்தான் கொண்டு வருகின்ற சோதனையை நாம் ஜெயித்து விட்டால், வியாதி யிலாவது, கஷ்டங்களிலாவது, நம்மை வீழ்த்தி நம்மை ஜெயிக்க முயற்சிக்கின்றான். ஆனாலும், பயப்படாதீர்கள். ‘உலகத்தில் இருக்கிறவனிலும் உங்களில் இருக்கிறவர் பெரியவராயிருக்கிறார்’ - (1யோவா 4:4). அப்படியே நம்மை எதிர்க்கும் போராட்டங்கள் வரும் போது இயேசு கிறிஸ்து சொன்ன வார்த்தைகளை நினைவு கூர்ந்து “அவர்களோடு இருக்கிறவர்களைப் பார்க்கிலும் நம்மோடு இருக்கிறவர் பெரியவர்” என்று நிச்சயித்துக் கொள்வோமாக.

ஆகையால் எந்தச் சூழ்நிலையிலும் ஜெயித்துக் கொண்டே யிருப்போம். சில இடங்களில் ஆகாரத்தைக் கொண்டு வந்து கொடுக்கும் போதும் கூட, நம்மை வஞ்சிக்க முயற்சிக்கிறார்கள். இரண்டு சம்பவத்தை சொல்லுகிறேன். திருச்சியில் எனக்கு அருமையான குடும்பம் ஒன்று உண்டு. அந்தக் குடும்பத்தில் தேவனை அறியாமலிருந்த நாட்களிலே உலகத்திற்கும், மாயைக்கும் தங்களை ஒப்புக் கொடுத்தவர்களாக அவர்கள் வாழ்ந்து கொண்டிருந்தார்கள். எங்கேயோ ஒரு புற ஜாதி கோயிலில் இசை பாட, அவர்கள் போனபோது, ஒரு அகால

மரணத்தினால் அந்த வீட்டில் ஒரு பெண்ணை அந்த நிகழ்வு பழி வாங்கி விட்டது. அந்த குடும்பத்தாரோ கிறிஸ்தவர்கள் தான். வாழ்ந்ததோ உலக ஜீவியம். அவர்களை சந்திக்கும்படி கர்த்தர் பெரிய கிருபையை தந்தார். வீட்டிலுள்ள அத்தனை பேரும் இரட்சிப்பிற்குள் வந்தார்கள். ஞானஸ்நானம் எடுத்தார்கள். ஊழியங்களில் பங்கு பெற்றார்கள். ‘சாத்தான் கூடுமானால் தெரிந்து கொள்ளப்பட்டவர்களையும் வஞ்சிப்பான்’ என்பதை பூரண விசுவாசிகளாயிருக்கிற நாம் கூட மறந்து விடுகிறோம் அல்லவா?

சுய அறிவை நாடாதே

சத்துரு போராட ஆரம்பித்தான். சொந்த ஞானத்தினால் தொழில் ஆரம்பித்தார்கள். தோல்வியைக் கண்டார்கள். தேவனைப் பற்றிய ஆசை வரும் போது அது கடைசி நேரமாக இருந்தது. சத்துரு பல பாடுகள், உபத்திரவங்களுக்குள்ளே குடும்பத்தைப் பிரித்தான். ஆலோசனை சொல்லி உறுதிப்படுத்த வேண்டிய நல்ல போதகர்கள் ஆதாயம் இல்லாமல் போன பிறகு கை விட்டு விட்டார்கள். நான் இதைச் சொல்லுகிறேன் என்று சொல்லி ஒருவரும் வருத்தப்படக் கூடாது. தேவனுடைய ஊழியர்கள், “ஆடுகளுக்காக தன் ஜீவனைக் கொடுக்க ஆயத்தமாய் இருந்த (யோவான் 10:15) கிறிஸ்துவை பின்பற்றுகிறோம்” என்பதை மறந்துவிட வேண்டாம்.

சாத்தான் தொடர்ந்து கெடுக்க முனைவான்

குடும்பம் உபத்திரவப்படும்போது குடும்பத்தில் எல்லா வேற்றுமையும் ஏற்பட்டது. கசப்புகள் வந்தது. பிரிவினைகள் வந்தது. இவைகளெல்லாம் பிசாசின் தந்திரங்கள் என்பதை மறந்து விட்டார்கள். ஒரு நிர்ப்பந்தமான நேரத்தில் அடியேன் அவர்களைச் சந்தித்தேன். ஆலோசனை சொன்னேன். இது சாத்தானின் சூழ்ச்சியே அல்லாமல் வேறொன்றும் இல்லை என்று சொன்னேன். கர்த்தர் மகிமைப்படட்டும். கீழ்ப்படிந்தார்கள். ஒன்றாய் சேர்ந்தார்கள். கர்த்தர் ஒவ்வொரு பிரச்சனையையும் மாற்ற அங்கீகரிக்கச் செய்தார். சாத்தானும் பிரச்சினைகளை உருவாக்கிக் கொண்டே இருந்தான். பெரியவர்களை விட்டு விட்டு குழந்தைகளை தொடுவான் என்ற பயம் எனக்கிருந்தபடியினாலே குழந்தைகளுக்காக தனியாக ஜெபித்தேன்.

குழந்தைகளுக்காக தினமும் ஜெபியுங்கள்

கர்த்தர் ஒரு தரிசனம் தந்தார். “பள்ளியில் படிக்கும் சிறு குழந்தைகளிடம் ஒரு சிலுவை சுருபம் யாரோ கொடுப்பார்கள். அதை வாங்காதபடி எச்சரிக்கையாக இரு” என்று சொல்லிக் கொடுத்தேன். திடீரென்று எனக்கு ஒரு நாள் கடிதம் வந்தது. “குழந்தை கடுமையான ஜூரத்தில் படுத்திருக்கிறான். ஜெபித்துக் கொள்ளுங்கள்” என்று எழுதியிருந்தார்கள். ஏறக்குறைய இரண்டு வாரம் பிள்ளைக்கு சரியாகவில்லை. ஆகையால் நான் மதுரை போகிற வழியில் “குழந்தையைக் கொண்டு வரச் சொல்லி ஒரு ஆலோசனையை எழுதினேன். குழந்தை பள்ளிக்கு போடுகிற துணியில் அப்படிப்பட்ட சுருபம் இருக்கிறதா என்று தேடிப் பாருங்கள் என்று சொன்னேன். அவர்கள் குழந்தையை பஸ் நிலையத்திற்கு தூக்கிக் கொண்டு வந்தார்கள்.

அவர்கள் ஒரு ஆச்சரியமான காரியத்தைக் கண்டார்கள். குழந்தை கடைசியாகப் போட்ட சீருடையின் பையில் ஒரு சுருபத்தை யாரோ ஒரு குழந்தையின் மூலமாக போட்டிருக்கிறார்கள். ஆம், அதனால்தான் அன்று முதற் கொண்டு அந்த குழந்தை ஜூரத்தினால் தவித்தான். அந்த சுருபத்தை நான் அந்த பஸ் நிலையத்திலேயே உடைத்தெறிந்தேன். சோர்ந்திருந்த குழந்தை சுகமடைந்து போனான். அவர்களை தேவன் தப்பிவித்தார்.

நாமும் அவருடைய சித்தத்திற்கு எப்பொழுதும் நம்மை ஒப்புக் கொடுக்க வேண்டும். தேவ மனுஷன் கொடுக்கும் எச்சரிக்கைகளுக்கு எப்பொழுதும் கவனம் செலுத்த வேண்டும். நான் ஊழியத்திற்கு என்னை ஒப்புக் கொடுத்த நாட்களில் எனக்கு எத்தனையோ போதகர்கள், ஊழியக்காரர்கள், எச்சரிக்கை கொடுத்திருந்தார்கள். தீர்க்கதரிசனம் உரைத்திருக்கிறார்கள். நான் அதை அசட்டை செய்யாதபடிக்கு கவனமாய் காத்துக் கொண்டேன். கர்த்தர் என்னையும் இதுவரை காத்து வருகிறார்.

உன் போக்கிலும் வரத்திலும் எப்போதும் ஜெபி

ஒரு சம்பவத்தைச் சொல்லுகிறேன். கடந்த 1991ஆம் ஆண்டு ஜூலை 1ஆம் தேதி அரக்கோணத்தில் ஒரு கூட்டம் முடித்து விட்டு குடும்பமாக புறப்பட்டு வந்தோம்.

அன்றிரவு ஒரு பொல்லாத ஆவி ஒரு பயில்வான் மேல் ஏறி இருந்ததை அதட்டி ஜெபித்தேன். அடுத்த நாள் காலையில் நாங்கள் புறப்பட்டோம். ஒரு சத்துரு என் கார் முன்பாக கடந்து போவதை கர்த்தர் வெளிப்படுத்தினார். நான் எடுத்துச் சொல்லி கார் மேல் கை வைத்து ஜெபிக்க வேண்டுமென்று சொல்லி கீழே இறங்கினேன். என் மனைவியோ நேரமாகி விட்டது. நாம் காரிலேயே ஜெபிக்கலாம் என்று சொல்லி என்னை வற்புறுத்தினாள். அப்படியே ஜெபித்தோம்.

தேவ சத்தத்தை உதாசீனம் செய்யாதே

மீண்டும் கார் ஒரு இடத்தில் வந்து நின்றது. ஆவியானவர் என்னை ஜெபிக்கும்படி வற்புறுத்தினார். வண்டியை ஓட்டி வந்த என் மகனோ வண்டியை நிறுத்தாதபடிக்கு துரிதமாக வண்டியை ஓட்ட ஆரம்பித்தான். திருப்பாச்சூர் என்ற இடம் வந்தபோது அங்கே ஒரு அந்நிய ஆலயம் இருந்தது. அந்த இடத்தில் எனக்கு எதிரே வந்த ஒரு கார் என் வண்டியோடு மோதி இரண்டு பேர் தவிர எல்லோரும் காயம் அடைந்தார்கள். கர்த்தர் கிருபையாய் என்னையும் என் மூத்த மகனையும் காத்துக் கொண்டார். எல்லோருக்கும் பலத்த சேதம். எல்லோருக்கும் இரத்தக் காயம்தான்.

ஆஸ்பத்திரிக்கு போகாதபடிக்கு, அங்கிருக்கும் ஏஜி சபை போதகரிடம் எல்லோரையும் அனுப்பி வைத்தேன். ஜெபித்தோம். கர்த்தர் கிருபையாய் ஜீவனை காத்துக் கொடுத்தார். கடைசி மகனுக்கு அதிகம் காயம் ஏற்பட்டிருந்தது. இந்த சம்பவம் நடந்த அடுத்த எட்டாம் நாள் என் மனைவி டாக்டர் ஹெலன் கேன்சர் வியாதிக்காக வேலூர் சிஎம்சி ஆஸ்பத்திரியில் அறுவை சிகிச்சை பெற்றாள்.

கர்த்தர் என் மனைவிக்கு கேன்சரை குணமாக்கினார்

இடையிலே தலைமை டாக்டர் எட்டு இடங்களில் கேன்சர் பரவலாக இருக்கிறது. சூழ்நிலை கஷ்டம் என்று சொல்லி அனுப்பினார்கள். ஆனாலும் சோர்ந்து போகாமல் ஜெபித்தோம். “நீண்ட ஆயுசை நான் கேட்கவில்லை. ஆனால் சாத்தான் ஒன்றாம் தேதி விபத்தை கொடுத்தான். எட்டாம் தேதி

ஆஸ்பத்திரியில் மனைவியை கொண்டு போய் விட்டான் என்ற நிர்ப்பந்தம் தீர வேண்டும்’ என்று கண்ணீரோடு ஜெபித்தேன். ஒரு வாரம் கழிந்து வேலூர் சிஎம்சி ஆஸ்பத்திரியில் என்னுடைய மகள் பியூலாவும், மற்றும் என் குடும்பத்தைச் சேர்ந்த பிள்ளைகளும் உடன் ஜெபித்துக் கொண்டிருந்தார்கள்.

திடீரென்று என்னுடைய மகள் ஆங்கில பைபிளை எடுத்து சங்கீதம் 57:1, 2 வசனங்களை எனக்கு காண்பித்தாள். “எனக்கு இரங்கும் தேவனே, எனக்கு இரங்கும். உம்மை என் ஆத்துமா அண்டிக் கொள்ளுகிறது. விக்கினங்கள் கடந்து போகு மட்டும் உமது செட்டைகளின் நிழலே வந்து அடைவேன். எனக்காக யாவையும் செய்து முடிக்கப் போகிற தேவனாகிய உன்னதமான தேவனை நோக்கிக் கூப்பிடுவேன்” என்ற வசனத்தை வாசித்தேன். வாசித்துக் கொண்டேயிருக்கும் போது கர்த்தரின் தொனி என் செவிகளில் கேட்டது. இதை வாசிக்கும் மகனே, மகளே உன் செவிகளிலும் அவரின் விடுதலையின் சத்தம் கேட்க ஜெபிக்கின்றேன்.

இந்த சத்தம் கேட்டுக் கொண்டிருக்கும் போதே, யாரோ எங்கேயோ பாடும் சத்தமும், இசையையும் திட்டமாக கேட்டேன். முழங்கால் படியிட்டு கண்ணீரோடு அந்த வார்த்தைகளை எழுத ஆரம்பித்தேன். நான் எழுதிக் கொண்டிருக்கும்போதே டாக்டர்கள் படம் எடுத்து பார்த்து ஆறு இடங்களில் கேன்சருக்கான அறி குறியே இல்லை. இரண்டு இடம் மாத்திரமே கேன்சர் இருக்கிறது. அதுவும் மேலாக உள்ளபடியால் அதையும் நீக்கிவிட்டோம்’ என்று கூறி ‘இனி நீங்கள் தைரியமாகப் போகலாம்’ என்று சொல்லியனுப்பினார்கள்.

அவர் நம்மை தப்பிவிக்கிற தேவனாக இருக்கிறபடியினால், அவரை ஸ்தோத்தரிப்போம். சங்கீதம் 57இல் வாசிக்கிறோம். தாவீது சவுலுக்கு தப்பி ஓடி கெபியில் ஒதுங்குகையில் தனக்கு நஷ்டம் நேராதபடிக்கு அல்தஷ்கேத் என்னும் வாத்தியத்தில் வாசிக்க தாவீது பாடி இராகத் தலைவனுக்கு ஒப்புவித்த ‘மிக்தாம்’ என்னும் சங்கீதம் அப்போதுதான் நானும் உணர்ந்து கொண்டேன். கர்த்தர் எனக்கு வந்த நஷ்டத்தை மாற்ற எனக்கு

இந்தப் பாடல்களைத் தந்தார் என்று அவரை துதித்துக் கொண்டே இன்னும் அதிகமாய் ஊழியம் செய்ய என்னை ஒப்படைத்தேன்.

கர்த்தர் கொள்ளை நோய்க்கும் நம்மை தப்பவிட்டார்

இந்தப் பாடல் என்னுடைய கேசட் ஏழாவது வால்யூமில் உள்ளது. எனக்கு அருமையான தேவ பிள்ளைகளே, ‘இப்படிப்பட்ட மரணத்திலிருந்து அவர் எங்களைத் தப்பிவித்தார். தப்பு விக்கிறார். இன்னும் எங்களை தப்பிவிப்பார்’ என்று அவரையே நம்பி இருக்கின்றோம்’ என்று பவுல் 2 கொரிந்தியர் 1:10இல் சொல்லுவது போல அவரையே நம்பி, சாத்தானாகிய, வேடனுடைய கண்ணிக்கும், பாழாக்கும் கொள்ளை நோய்க்கும் தப்பித்துக் கொண்டே போவோமாக. இந்தப் பாடல் கர்த்தர் கொடுத்த வசனங்களைக் கொண்டு கீழே எழுதியுள்ளேன். நம்பிக்கையோடே பாடுங்கள். ஜெபத்தோடே பாடுங்கள். கர்த்தர் உங்களை எல்லாத் தீமைக்கும் விலக்கிக் காப்பாராக!

பாடல்

என் பாத்ரம் முடியும் வரை
உம் கைகளில் நானிருக்க
யெகோவாயீரே வனைந்தவரே
உலகத்தில் தள்ளாதிரும்

1. விக்கினங்கள் கடக்கும் வரை
வல்ல உம் செட்டைகளின் கீழ்
நல்ல நிழலில் நான் தங்குவேன்
நாதா தயை கூறுமே.
2. ஆண்டாண்டு காலங்கள் அருள் கூர்ந்தீரே
அன்பரே ஊழியத்தில்
ஆலோசனை தந்தவரே
யாரிடம் இனி செல்லுவேன்
3. சோதனைகள் சூழ்ந்த நேரம்
சத்துருவை வெல்லச் செய்தீர்
பாத்திரனாய் மாற்றிக் கொள்வீர்
பரன் இயேசு பாதம் சேர்ந்தேன்.

14. ஒன்பது பேர் எங்கே?

“அப்பொழுது இயேசு, சுத்தமானவர்கள் பத்துப் பேர் அல்லவா? மற்ற ஒன்பது பேர் எங்கே? - என்றார்” - (லூக்கா 17:17).

தூரத்தில் நின்று கர்த்தராகிய இயேசுவிடம் பத்து குஷ்டரோகிகள் ‘இயேசு ஐயரே, எங்களுக்கு இரங்கும்’ என்று கெஞ்சினபோது, அவர்களை ஆசாரியர்களிடம் கொண்டு போய் தங்களை காண்பிக்க கர்த்தர் சொன்னார். போகும் போதே வழியில் அவர்கள் சுகமடைந்தார்கள். அல்லேலுயா! அதில் ஒருவன் மாத்திரமே இயேசு கிறிஸ்துவிடம் திரும்ப வந்து அவர் பாதத்திலே விழுந்து பணிந்து நன்றி செலுத்தினான். அவனோ சமாரியனாயிருந்தான். கர்த்தர் அவனிடம் **“சுகமானவர்கள் பத்து பேராயிற்றே, மீதி ஒன்பது பேர் எங்கே?”** என்று கேட்கிறார். நான் எழுதிய புத்தகமான ‘என் கண்கள் கண்டவை’ வெளியிட்ட போது அநேக புற மதத்திலிருந்து இரட்சிக்கப்பட்ட பிள்ளைகள் ஏன் எங்கள் வீட்டில் நடந்த ஆசீர்வாதத்தை, அற்புதத்தை சொல்லவில்லை என்று கோபித்துக் கொண்டார்கள். அவைகளில் ஒரு சிலவற்றை உங்கள் விசுவாச அஸ்திபாரம் பெலப்பட எழுதுகிறேன்.

நீங்களே எனக்கு சாட்சிகள்

கர்த்தருக்கு நன்றி தெரிவிக்காதவர்களையும், கர்த்தர் செய்ததை சாட்சியாக கூறி ஆத்துமாக்களை ஆதாயம் செய்யாமல் இருக்கிறவர்களையும் பார்த்து கர்த்தர் நீயும் அந்த ஒன்பது பேர்களில் ஒருவனா? என்று கேட்பார். என் தேவன் என் வாழ்க்கையில் செய்து வருகிற நன்மைகளை நினைத்துக் கொண்டே இருப்பதால் நான் இந்த வயதிலும், பெலவீனத்திலும், கூப்பிடுகிற இடங்களுக்குச் சென்று முடியாத சூழ்நிலையிலும், முடிவில்லாத இரட்சகர் இயேசுவை பற்றி மகிமைப்படுத்த போய்க் கொண்டிருக்கிறேன். **‘அவர் எனக்கு செய்த நன்மைகளுக்காக என்னத்தை செலுத்துவேன்?’ - (சங்**

116:12, 13) அநேகரின் செவிகள் கேட்க சத்தியத்தை சாட்சியாக சொல்லிக் கொண்டே போகின்றேன்.

அற்புதங்களின் மேல் அற்புதம்

எங்கள் சிவகாசி பிள்ளைகளைப் பற்றிச் சொல்ல வேண்டுமானால் பக்கம் பக்கமாகச் சொல்லிக் கொண்டே இருக்கலாம். ஊழியத்தை நேசிக்கும் சகோ. ராபின்சன் அவர்கள் வீட்டிலும் ஊழியத்தின் மூலம் நடக்கும் அதிசயம் எத்தனை எத்தனை? அருமையான சகோ. தர்மா, சகோதரி ராணி மூலம் நடக்கும் ஊழியத்தில் கண்ணீர் துடைக்கப்பட்டவர்கள் எத்தனை ஆயிரம், எனக்கு இதை சிவகாசியில் எழுதிக் கொடுத்த மகளே, கர்த்தராகிய இயேசுவின் அன்பின் விடுதலையை அனுபவித்த குடும்பத்தைச் சேர்ந்தவள் தான். இந்த கடைசி நாட்களில் எத்தனை சூனியங்கள் எத்தனை மந்திரவாதங்கள்! எத்தனை எதிர்ப்புகள்! எல்லாவற்றிலிருந்தும் கர்த்தராகிய இயேசு விடுவித்தார். விடுவிக்கின்றார், ‘கர்த்தர் உன்னை வேடனுடைய கண்ணிக்கும், பாழாக்கும் கொள்ளை நோய்க்கும் தப்பிவிப்பார்’ என்பது எவ்வளவு உண்மை - (சங் 91:3).

ஒருமுறை அருமை சகோ. தர்மாவும் ராணியும் என்னை சாத்தூருக்கு அழைத்துச் சென்றார்கள். இரவு பதினொன்று மணிக்கு மேலிருக்கும். ‘அங்கிள், புற மதத்தைச் சேர்ந்த ஒரு குடும்பம் கஷ்டப்படுகிறார்கள். யாருக்கும் தெரியாமல் அவர்களுக்கு நாம் ஹெபித்துவிட்டு வரவேண்டும்” என்றார்கள். அந்த வீட்டில் ஏராளமான கஷ்டம். திருமணமாகாத பிள்ளைகள், தொழில் பாதிப்பு, ஏராளமான சுகவீனம். “ஒருவருக்கும் தெரியாமல் வரச் சொல்லியுள்ளார்கள் என்று சொல்லி அழைத்துச் சென்றார்கள். நாங்கள் எங்கள் காரை தூரத்தில் நிறுத்தி விட்டு, சப்தமில்லாமல் வீட்டின் உள்ளே சென்றோம். நான் உள்ளே போன போது அந்த வீட்டின் சாபத்திற்கு காரணம் என்ன என்று கர்த்தர் வெளிப்படுத்தினார்.

எது தெய்வம், எது பிசாசு என்று அறிந்து கும்பிடுங்கள்

நான் அவர்களைப் பார்த்து “இத்தனை படங்களை மாட்டி வைத்திருக்கிறீர்களே. நல்ல காரியம் ஏதாகிலும் நடக்கின்றதா?”

என்று கேட்டேன். உடனே அந்த வீட்டின் தாய், “இந்தப் படங்களா? இது என்ன செய்கின்றது?” என்று சொல்லி கையை அந்தப் படங்கள் பக்கம் நீட்டினார்கள். அவ்வளவுதான். அந்தப் படங்களிலுள்ள பலஆவிகள் அந்தத் தாயின் மேல் ஏறிக் கொள்ள அவர்கள் அலறி அந்த வீட்டிலுள்ள ஒவ்வொருவரையும் தாக்கி பேசினார்கள். ‘நான் தான் இந்த வீட்டில் திருமணத்தை நிறுத்தி வைத்திருக்கிறேன். நான் தான் தொழிலை நஷ்டமடையச் செய்தேன். எனக்கு என்ன செய்தார்கள்? எனக்கு அதை கொண்டு வா, எனக்கு இதைக் கொண்டு வா’ என்று ஒரே சத்தம் போட்டு மிரட்ட ஆரம்பித்தது.

மனம் மாறினால் மகிமை காண்பாய்

வீட்டின் தகப்பன் மிகவும் ஆச்சரியப்பட்டார். விசனப்பட்டார். “எவ்வளவோ உனக்கு செய்திருக்கிறேனே. கேட்டதெல்லாம் கொடுத்தேனே. என் வீட்டிற்கு நீயா இவ்வளவு நஷ்டத்தை ஏற்படுத்துகிறாய்?” என்று கோபமாக பேச ஆரம்பித்தார். அவைகளோ அவரை எதிர்த்தன. உடனே அவர் என்னைப் பார்த்து, ‘ஐயா, இவைகளையெல்லாம் என் வீட்டை விட்டு அடித்துத் துரத்துங்கள். இந்த துன்பம் எங்களுக்கு வேண்டாம். பட்டது போதும்” என்று வேதனைப்பட்டார். “என்னைத் துரத்தினால் இந்த வீட்டில் இன்னும் துன்பங்களைக் கொண்டு வருவேன்” என்று அந்த தேவதைகள் தாக்கமிட்டன. அவர்களோ அன்றே கர்த்தரை ஏற்றுக் கொண்டார்கள். நான் ஜெபித்து வந்த பிறகு அந்த வீட்டின் பிள்ளைகளுக்கு மாத்திரம் சில சின்ன தொல்லைகள் கொடுக்க அவைகள் முயற்சித்தன. அவர்கள் குடும்பமாக நாங்கள் நடத்திய இயேசு ரட்சகரின் வழிகளை ஏற்றுக் கொண்டார்கள்.

நாங்கள் தொடர்ந்து வைராக்கியம் கொண்டு அசுத்த ஆவிகளை அதட்டினோம். படங்களும் அகற்றப்பட்டன. அறுவை சிகிச்சை செய்ய வேண்டிய பிள்ளை அறுவை சிகிச்சை இல்லாமல் அன்றே ஆஸ்பத்திரியிலிருந்து சைக்கிள் ஏறி வீடு வந்தான். திருமணங்கள் நடந்தேறின. இன்று ஆசீர்வாதத்தோடு சாத்தூர் ஏஜி சபையில் தங்கள் வேலைகளின் மத்தியிலும்,

கர்த்தர் ஊழியங்களை உற்சாகமாகச் செய்கிறார்கள். பத்து பேர்களில் ஒருவனாக நல்ல சாட்சியாக விளங்கி வருகின்றார்கள்.

நான் குறிப்பிட்ட இந்த அருமையான சகோ. தர்மாவுக்கும், சகோதரி ராணிக்கும் வேதத்தின் எத்தனையோ மறை பொருள்களை கர்த்தர் அவர்களுக்கு வெளிப்படுத்துகிறார். நடக்கப் போகும் பிரச்சினைகளையும், விபத்துக்களையும் முன் குறித்து கர்த்தர் சொல்லி வருகின்றார். அவர்கள் நல்ல பரிசுத்தவான்களோடு கலந்து ஆலோசித்து விடுதலைக்காக ஜெபிக்கின்றார்கள். கர்த்தருக்கு தங்களால் முடிந்த ஊழியத்தை ஓயாமல் செய்கிறார்கள். அவருக்கே மகிமை உண்டாவதாக. அனுதினமும் அவர்களால் தொடப்பட்டு, விடுதலை பெற்று வரும் குடும்பங்களுக்காக கர்த்தரை துதிக்கிறேன்.

பாடல்

சாட்சியாய் வாழ அருள் தாருமே

சோதனை பெருகும் உலகில்

அனுமதி தாரும் என் பிரபுவே

ஆவியின் வரங்களில் நான் பெருக - அநுக்கிரக நாத இயேசு.

ஆண்டவர் செய்த நன்மைகளை அறிவி

“மீதி ஒன்பது பேர் எங்கே? என்று கேட்ட கர்த்தர், ‘தேவனை மகிமைப்படுத்துகிறதற்கு, இந்த அந்நியனே ஒழிய மற்றொருவரும் திரும்பி வரக்காணாமே’ - (லூக் 17:18) என்று எதிர்பார்க்கின்றார். கர்த்தரால் நன்மை பெற்றவர்கள் திரும்பி அவரிடம் வந்து அவரை மகிமைப்படுத்துவதை கர்த்தர் எதிர்பார்க்கிறார்.

லூக்கா 13:13இல் ‘பெலவீனத்திலிருந்து விடுதலை பெற்ற கூனியான ஒரு ஸ்திரீ தேவனை மகிமைப்படுத்தினாள்’ என்று வாசிக்கிறோம். அப்போஸ்தலர் 3:8இல் ‘தாயின் வயிற்றிலிருந்து சப்பாணியாய் பிறந்தவன் பேதுருவாலும், யோவானாலும், சுகமாக்கப்பட்டவுடன் குதித்தெழுந்து தேவனை துதித்துக் கொண்டு அவர்களுடனே தேவாலயத்திற்குள் பிரவேசித்தான்’ என்று வாசிக்கின்றோம். கர்த்தரை நேசிக்கின்றவர்களையும், மறந்தவர்களையும் சிறிது ஞாபகப்படுத்துகிறேன்.

கர்த்தருடைய மகா பெரிய தயவினால், கர்த்தரால் விடுதலை பெற்ற புற மதத்திலிருந்து வந்த அநேகம் குடும்பங்கள் அவருக்கு அதிசயமான சாட்சிகளாகவே இருந்து கொண்டிருக்கிறார்கள். தூத்துக்குடியில் வியாபாரம் செய்யும் நல்ல குடும்பம் ஒன்று உண்டு. பல ஆண்டுகளுக்கு முன்னதாக அந்தக் குடும்பத்தைச் சேர்ந்த ஒரு மகன் என்னைச் சந்திக்க வந்தார். அவர்கள் தொழிலில் சில சாபங்கள் இருப்பதாகச் சொல்லி தங்கள் கடைக்கு வந்து ஜெபிப்பதற்காக அழைத்தார்கள். ஏனென்றால் அந்த மகன் ரகசியமாக மாயவரத்திலும், சிவகாசியிலும் என்னை சந்தித்து கர்த்தரின் மகிமையை ருசித்திருந்தார்.

மந்திர சூனியங்கள் மாயமாய் மறையும்

நானோ, “உங்கள் தகப்பனார் வந்தால் தான் நான் வருவேன்” என்று சொன்னேன். காரணம், அவர் தகப்பனார் கிறிஸ்துவை அறியாதவர்களாய் இருந்தார்கள். தகப்பனார் என்னை வந்து பார்த்து, யாருக்கும் தெரியாமல் இரவில் கடைக்கு என்னை வரச் சொன்னார்கள். ஊழியத்தின் நிமித்தம் அதையும் செய்தேன். அவர்கள் கடையிலும், கிடங்குகளிலும் போய் ஜெபித்தேன். தீமையான பொருள் அங்கு இருப்பதாக கர்த்தர் வெளிப்படுத்தினார். ஜெபித்து மறுநாள் கிணற்றில் ஏதோ விழுந்து விட்டது என்று சொல்லி ஒரு ஆனை இறங்கச் சொன்னார்கள். அவன் கை வைத்து இறங்கும் போதே கிணற்று சுவற்றிலிருந்து ஒரு தகடு வெளியே வந்து விழுந்தது. அதை எடுத்தவன் பயந்து கொண்டு வந்து காண்பித்தான். அதை உடனே எனக்கு தெரிவித்தார்கள். நான் ஜெபித்து அவர்கள் பணம் வைக்கும் இடத்திலும் ஏதேனும் இருக்கிறதா என்று பார்க்கச் சொன்னேன். அங்கும் ஒரு தகடு அப்படியே இருந்தது. அந்த சூனியத் தகடுகளை எடுத்து வந்து ஜெபித்து தூர எறிந்தார்கள். ஆண்டவருக்கு மகிமை உண்டாகட்டும். அன்று முதல் அவருக்கு தீமை செய்து கொண்டு வந்தவர்கள் அவர்களை விட்டு விலக ஆரம்பித்தார்கள். இன்று அவர்கள் தொழில் ஒரு ஆசீர்வாதம் நிறைந்ததாய் இருக்கிறது. இப்பொழுதும் அங்கு போகும் போது அடியானையும் கர்த்தரின் ஊழியர்களையும் தங்கள் வீடுகளில் ஏற்றுக் கொண்டு அன்பாய் உபசரிக்கின்றார்கள். கர்த்தருக்கு மகிமை உண்டாகட்டும். அதே

தூத்துக்குடியில் மற்றொரு சம்பவத்தை மனவருத்தத்துடன் சொல்லுகிறேன்.

யார் கைவிட்டாலும் கைவிடாதவர் கர்த்தர்

அதே ஊரிலிருந்து பல வருஷங்களுக்கு முன்னதாக மனோ வியாதி பிடித்த தங்கள் மகளோடு ஒரு குடும்பத்தார் வந்து என் வீட்டில் தங்கினார்கள். இந்துக்கள் தான். வந்து இறங்கின மாத்திரத்தில் அந்தப் பெண் தகப்பனை அடிப்பதும், நடனமாடுவதும், பரிகாசம் செய்வதுமாய் இருந்தாள். நான் ஜெபித்து விட்டு புரசைவாக்கம் தேவ சபையில் தங்க விட்டு விட்டு அவசரமாக ஆந்திரபிரதேசம்போய்விட்டேன். போதகரும் சபையாரும் ஜெபித்துக் கொண்டிருந்தார்கள். ஆனாலும் அந்த மகள் மிகவும் உபத்திரவப்படுத்திக் கொண்டிருந்தது. இதை தாங்க கூடாதபடிக்கு அந்த பெண்ணின் தாயார் தன் நகைகளை எல்லாம் கழற்றி அந்த போதகர் வீட்டின் வாசலில் விடியற்காலை யில் வைத்து விட்டு அங்கிருந்த ஒரு மரத்தில் தூக்கு போட முயற்சித்தார்கள். தேவனுடைய சுத்த கிருபையால் பாஸ்டர் ஜான் தற்செயலாகக் கதவை திறந்து வெளியே வந்தார். அந்த தாய் தற்கொலைக்கு ஆயத்தமாக நின்று கொண்டிருந்ததைக் கண்டு அதிர்ச்சியுற்றார். தேவ தயவால் நானும் ஆந்திர ஊழியம் முடிந்து இரயில்வே ஸ்டேஷனிலிருந்து தற்செயலாக அங்கு வந்தேன். போதகர் நடந்ததை விவரித்துச் சொன்னார்கள். நாங்கள் கூடி பாரத்தோடு ஜெபித்தோம். கர்த்தர் அந்த நிமிடமே அந்த மகளுக்கு விடுதலையைத் தந்தார். கர்த்தருக்கு ஸ்தோத்திரம். அவர்களை குடும்பமாக கர்த்தருடைய கரங்களில் ஒப்புக் கொடுத்து தூத்துக்குடிக்கு அனுப்பி வைத்தேன். அங்கு ஏஜி சபையில் ஞானஸ்நானம் எடுத்து ஒழுங்காக சபைக்கு போய்க் கொண்டிருந்தார்கள். அந்த பெண்ணுக்கும் திருமண காரியம் ஏற்பாடாகியது. ஆசீர்வதித்து சந்தோஷமாக நடத்தச் சொன்னோம். திருமணமாகி ஒரு சில மாதங்கள் ஒழுங்காக சபைக்கு வந்தார்கள். அதன்பின் கர்த்தரை மறந்து விட்டு குடும்பமாக போய்விட்டார்கள். ஒன்று எனக்குத் தெரியும். அவர்கள் தேவனை மறந்தாலும், அவர் அவர்களை மறக்க மாட்டார். மீதி ஒன்பது பேர் எங்கே? என்று கேட்பவர் காணாமல் போன ஆட்டின் பின் தேடி அலைகிறவராய்த்தான் இருக்கிறார் - (லூக் 15:14).

நன்றி மறவாமல் நாதரை நாடு

இதை நான் எழுதும் போது ஒரு ஊழியரை கர்த்தர் நினைவு படுத்துகிறார். இதை குற்றம் கூறுவதாக யாரும் நினைக்க வேண்டாம். எச்சரிக்கையாக எடுத்துக் கொள்ளுவோமாக. ஊழியக்காரராகிய அவர் குடும்பத்தில் ஒரு பெரிய விபரீதம் நடந்து விட்டது. வேறு யாரோ தான் இதற்குக் காரணம் என்று குழறிக் கொண்டிருந்தார். இனி நான் வாழ்வதா என்று கலங்கினார். என்னை ஒரு பெரியவர் அங்கு அழைத்துச் சென்றார். மறை பொருளை வெளிப்படுத்துகிற தேவனை நோக்கி மன்றாடி ஜெபித்தோம். தேவன் நல்லவராய் இருக்கிறபடியால், அந்த இரகசியத்தை வெளிப்படுத்தி அதற்குரிய நண்பர்களையும் காண்பித்து சம்பந்தப்பட்டவர்கள் வைத்திருந்த பொருள்களையும், கடிதங்களையும் வெளிப்படுத்தினார். அது ஆச்சரியமாய் அந்த சூழ்நிலையை மாற்ற கர்த்தர் துணை செய்தார். ஒன்றுமில்லாமல் சமாதானமாய் முடிந்தது.

ஆனாலும் சிறிது காலத்திற்குப் பிறகு நான் சிஎஸ்ஜ லுத்தரன் சபைகளில் போதகம் செய்வதைப் பார்த்த அவர் நான் சத்தியத்திற்கு தூரமானவன் என்று நினைத்து என்னை ஊழியங்களில் ஒதுக்கினார். எனக்கு விசனம்தான்! ஜெபிக்க மாத்திரம் செய்தேன். பல வருடங்களுக்குப் பிறகு எந்த பிரச்சினையிலிருந்து விடுதலையாகி கர்த்தர் சமாதானம் அருளினாரோ அதைவிட வேறு ஒரு பெரிய பிரச்சினை உருவெடுத்து அவர் குடும்பத்தையே குழப்பிக் கொண்டிருக்கிறது. அவருக்காக ஜெபித்துக் கொண்டிருக்கின்றேன். கொள்கை அல்ல, அன்பே பெரியது. “பலியை அல்ல, இரக்கத்தையே விரும்புகிறேன்” என்று கர்த்தர் சொல்லுகிறார். “அதன் கருத்தை அறிந்தீர்களானால் அப்பொழுது குற்றம் இல்லாதவர்களாக குற்றப்படுத்த மாட்டீர்கள்” என்று கர்த்தர் மத்தேயு 12:7இல் உரைக்கின்றார்.

இதனை நான் சொல்லுவதற்கு காரணம் நீதியில் நமக்கு துணை நிற்பவர்களை மறந்து விடாதீர்கள். ஒருவருக்காக ஒருவர் ஜெபியுங்கள். இன்றும் ஏறக்குறைய எல்லா பெரிய ஊழியக்காரர்களையும், சபைகளையும் நினைவு கூர்ந்து ஜெபித்துக் கொண்டிருக்கிறேன்.

ஜெபத்திற்கு மிஞ்சியது எதுவுமில்லை

பெரிய ஒரு சபை சூனியத்தில் சிக்கி ஸ்தாபனமே கட்டிடத்துடன் ஒரு புற ஜாதியின் கையில் போய் முடிந்தது. அதை எடுத்து வழக்காடின தலைமை போதகரோ ஒரு பெரிய விபத்துக்குள்ளாகி சிக்கி தவித்தார். வைராக்கியம் கொண்டு எந்த இடத்தை புற ஜாதியார் ஆக்கிரமித்து தூர்கிரியைகளைச் செய்து வந்தார்களோ, அங்கே போய் சுவற்றின் மேல் கைகளை வைத்து நானும் என்னோடிருந்த ஊழியர் ஜெயக்கரும் ஜெபித்தோம். கர்த்தர் அதிசயமாக அந்த சொத்துக்களை திருப்பி தந்ததுமல்லாமல், இன்று தமிழ்நாட்டில் பெரிய சபையாக அதை வைத்துள்ளார். ஆனால் சபை நடத்துபவர்களோ அதை மறந்து போனார்கள். மறப்பதற்கு தேவனோ மனிதனல்ல. ஆமென். மீதி ஒன்பது பேர் எங்கே?

காதுள்ளவன் கேட்கக் கடவன்

“உங்கள் செவியைச் சாய்த்து, என்னிடத்தில் வாருங்கள்; கேளுங்கள். அப்பொழுது உங்கள் ஆத்துமா பிழைக்கும்; தாவீதுக்கு அருளின நிச்சயமான கிருபைகளை உங்களுக்கு நித்திய உடன்படிக்கையாக ஏற்படுத்துவேன்” (ஏசாயா 55:3)

‘உங்கள் செவியைச் சாய்த்து.. கேளுங்கள்’ என்று கர்த்தர் கூறுகின்றார். இதை வாசிக்கின்ற நீங்கள் யாராயிருந்தாலும் எந்த மதத்தினராய் இருந்தாலும் சத்திய வேதத்தின் மூலம் கர்த்தர் சொல்வதை செவி சாய்த்து கேளுங்கள். அப்பொழுது ஆசீர்வாதங்கள் உங்கள் ஜீவியத்தில் நிறைந்து வரும். குறைவுகள் நீங்கிப் போகும். வெளி 1:3இல் கர்த்தர் சொன்ன ஆசீர்வாதம் “இந்த தீர்க்கதரிசன வசனங்களை வாசிக்கிறவனும் கேட்கிறவனும் இதில் எழுதியிருக்கிறவைகளை கைக்கொள்ளுகிறவனும் பாக்கியவான்கள் என்பதே”. நீங்களும் பாக்கியவான்களாக, பாக்கியவதிகளாக இருக்க வேண்டாமா? மாற்கு 4:23இல் கர்த்தர் சொன்ன வார்த்தையின்படி “கேட்கிறதற்கு ஒருவன் காதுள்ளவனானால் கேட்கக் கடவன்” என்பதை நினைவில் வைத்து மாற்கு 4:24ன்படி “கேட்கின்ற உங்களுக்கு அதிகம் கொடுக்கப்படும்” என்ற ஆசீர்வாதத்தை பெற்றுக் கொள்ளுங்கள். ஆமென்!

மனம்விட்டு உங்களோடே..!

இந்தப் புத்தகத்தின் மூலமாக உங்களைச் சந்திக்க கிருபை செய்த தேவனை ஸ்தோத்தரிக்கின்றேன். கிருபையும் சமாதானமும் உங்களில் பெருவதாக!

இதை எனது எண்பதாவது வயதின் முடிவில் சிவகாசியில் இருந்து இந்த குறிப்பை எழுதுகிறேன். இதை ஆயத்தப்படுத்த உதவிய எல்லா கர்த்தருடைய பிள்ளைகளையும் கர்த்தர் அபரிதமாக ஆசீர்வதிப்பாராக. கடந்த ஆண்டுகளில் கர்த்தர் செய்த ஏராளமான அதிசயங்களை இந்தியாவிலும், வெளிநாடுகளிலும் கண்டு கர்த்தரை மகிமைப்படுத்துகின்றேன். “கர்த்தாவே, உத்தமமாய் உம்முடைய ஊழியத்தை செய்ய அநேகரை எழுப்பமாட்டீரோ?” என்று ஏக்கத்தோடே தான் இதை எழுதுகின்றேன். கர்த்தர் என் ஜெபத்தைக் கேட்டு அருமையான சகோதரர் தாயப்பனையும் இந்து மார்க்கத்திலிருந்து அவரை ரட்சித்து இன்று இந்தியா முழுக்கும், பல வெளிநாடுகளிலும் வல்லமையாக பயன்படுத்தி வருவதற்காக கர்த்தரை ஸ்தோத்தரிக்கிறேன். அவர் இந்த புத்தகத்தை மறுபதிப்பாக வெளியிட முன்வருவதற்காக கர்த்தர் அவரை அபரிமிதமாக ஆசீர்வதிப்பாராக. கர்த்தராகிய கிறிஸ்து அவரின் ஊழியத்தை செய்ய அநேகரை எழுப்புவாராக! ஆமென்!

